

بنايست

لنډې كيسې

صفیه حلیم

۱. د ببو کور

۲. بابا

۳. تلویز

۴. بنايست

۵. د نیکه بابا بنگله

۶. نرسه

۷. خواک

۸. د ژبې خړپ

۹. یواځې شیبې

۱۰. نیمگړې کیس

۱۱. پلار مور او لور

۱۲. د شیشې گیلان

۱۳. سینما

۱۴. پوښتنه

Ketabton.com

## دببو کور

هلته به هر وخت يو شور وو، داسی شور لکه چې د واده په کور کې وي. د ماشومانو چغې، د بنځو خنداگانې، د سړو خبرې... بس د دببو کور يو جنت وو. د کلی په مینځ کې د ویالې په غاړه دا کور په څو جریبه مزکه کې جوړ شوی وو. د یو سردالان کې به خلکو خبرې بل سرته نه اوريدی. د دببو هر يو ځوی چې واده کوو نو هغه له به یې یوه کوټه او یو دالان جوړ یږي.

د شپږو زامنو او څلورو لونو نه علاوه په کور کې څو تنه سپین ریري او یو څو سپین سړی هم اوسیدی چې د دببو د خپلوانو نه وو. ماشومان نه وو خبر چې دوی د دببو سره څه خپلوی لرله خو د هغوی کیسو به ورله خوند ورکاوو. د کور په انګن کې د توت او د انارو ونې وې. د لوی دیوال سره د انګورو تاکونه وو چې د اوړي په غرمو کې به ورلاندی ماشومانو لوبې کولې. او د مشرانو نه په پټه د انګورو تروی پاني او یا خام انګور به یې خوړل. کله کله به یو سپین ریري سړي هم هلته کټ واچوو او د څپر تر سوري لاندی به یې خوب کوو.

د دببو د کور دروازه نه وه. بس یو لوی در او د هغی مخی ته وړوکی خام دیوال وو چې بنځی به د هغی شاته ودریدی او کله به یې د هگیوال او کله دبنجاری نه شیان پلورل. د اوړي د غرمی به چې په پټو کې لو کیدو او د کور ټول غړی به هم هلته وو پدی کور کې به یو څو شیبو لپاره خاموشي شوه. یوه زړه انا به په دالان کې ناسته وه او ځان ته به یې بیوزی وهلو. پدی محال به دومره چپتیا وه چې د مچانو بنگا به هم نه اوریدل کیده. بیا به یو مچ را والوتلو او بنگ به یې وکړ. د مازدیګر په تناره کې به د چم گاونډ بنځو خپلی ډوډی پخولی. شپې د دیوې او د هری کین په رڼا کې به بنځو څرخي گرځولی، ټپي به یې ویلی. ماشومانو به پټ پټونی کولې او سړي چې به د حجری نه دې کور ته راتلل نو په لاسونو کې به یې بلي شونتی نیولې وې. د دببو په کور کې کله کله جنگ هم وشو یو ماشوم به بل د لاسه شی وتبتتوو، منډی ترری شور ماشور به جوړ شو.

ځوانی مرګ، بی حیا، سوږ او دغسی نور الفاظ به ماشومانو زده کړل. میندو به یو بل ته پیغورونه او سپکی وویلی، خو لږ وروسته به بیا ټول ارام او خپل کارونه به یې کول. د دببو په کور کې ددنیا هر څه وو. هغه دنیا چې ډیره وړه او حاجتونه یې ډیر محدود وو. ستنه، تار، قیچي (بیټی) د گنډلو ماشین، د شیشی گیلاسونه، چینی لوښي، د میسو پتنوس او دا هغه شیان وو چې د کلی د هر کور پر هری غنم بنادی کې به خلکو د دببو نه په پور وورل.

بیا یوه ورځ د دببو مشر زوی خلیل دوبي ته د تللو فیصله وکړه. دی په ښار کې د یو مستری سره د موټرو د پرزو جوړولو او د ویلډنگ کار زده کړی وو. په دوبي کې د داسی کسب گرو ضرورت وو. خلیل خوشاله وو خو دببو وارخطا وه. هغه په خپل ټول ژوند کې ښار ته یو څو واری تللی وه. دا هم نه وه خبره چې نړۍ څومره لویه ده، پکی څومره خلک وسیږي. په کومه ورځ چې خلیل روانیدو دببو په کور کې لوی خیرات کړی وو. ډیر خلک راټول وو. دببو امریندو اخوا د یخوا منډی وهلی او په میلمنو گرځیدی، خو دببو په یو کټ ناسته وه. د کلی بنځی به راغلی او یو څو شیبی به دی سره کیناستی. چا به ورله مبارکی ورکړه، چا تسلی او چا به ورسره وژړل خو دببو غلي ناسته وه، هیڅ خبري یې نه کولی. د خیرات ډوډی وخوړل شوه او د دببو په کور کې یوه شیبه خاموشي شوه. د خلیل بکس په یوه ټانګه کې کینودل شو، هغه د خپلې غاړی نه د گلونو څو امیلونه لری کړل چې خویندو ورته راوړی وو. بیا د وروستی ځل لپاره د دببو سره جوخت کیناستو. هغی ته یې تسلی ورکړه چې شپږ میاشتې وروسته به په چوټی راځي خو دببو هم هماغسی غلي ناسته وه. د کور سپین ریري راټول شول، یوی بنځی د خلیل په سر قران ونیولو.

ده د وروستی ځل لپاره د مور پښی ښکل کړی. ببو ورته په سر لاس کښود یو څه دعایي وکړه خو دومره په ټیټ غږ چې هیچا نه اوریده. خلیل د ورونو او د ماشومانو په بدرگه له کوره ووتلو. یو چا پک جام اوبه ورپسی وروشیندلی.

ټولی ښځی د ببو کټ خوا او شا ته کیناستي، څوک په زمکه او څوک په نورو کتونو خو ببو نه ژړل نه یي څه ویل. بیا نوری ښځی خپلو کورونو ته ولاړی او د کور ښځو لوبښی لرگي راټول کړل، د ببو گیر چاپیره د ژوند کاروبار بیا پیل شو خو هغه همدغسې په کټ ناسته وه. یو چا ورته وویل "ببو د مازیگر مونځ به درنه قضا شي" خو ببو بیا هم را پا نسیده، د خلیل ښځی ورته پام شو. خاوبښي ته ورنږدی شوه او دی ولیدل چې د هغی په بانږو یوه اوبښکه لکه د ملغلرې پرته وه. سترگی یي دروازی ته نیولی وي امرور یي لاس ونيولو او ورته یي وویل "ببو راپاسه" خو ببو لکه چې یوې بلې دنیا کې وی، له سترگو یي دوه اوبښکی راټوی شوي او په یوې سلگی یي وویل "د ببو کور وران شو."

### بابا

زه د گنډلو مشین ته ناسته یم. د لور کمیس مې ایله د مشین تر غاښ لاندې ایښی دی، چې د نگاري غږ اورم. زه یوه شیبه غوړ نیسمه، نگاره په قهر شوه. اوس یي غږ نور هم لوړ شو. زه پوهیږم چې نورگنډل نه شم کولی. بابا لکه چې بیا نن کوم شی خورلی دی، زما دا اندازه ځکه سمه ده، چې له تیرې میاشتي راهیسې کله د نگاري او بابا ناندري پیل شي، نو زه هم په کې د روغي جوړې لپاره ور غوښتل کیږم.

نور کله د نگاري په کور کې ډېره خاموشي وي. یوازې د بابا غږ اورېدل کیږي. نگاره او د هغې بچیان په ټیټ غږ خبرې کوي، خو کله چې بابا له بازاره څه خورلي وي، بیا نو د هغه غږ څوک نه اوري، یوازې نگاره لگیا وي. هغه زما د ماما لورده، کونډه ده، د دریو اولادونو سره د مور او پلار کره اوسیري. زموږ او د ماما کورونه دیزوال په دیوال دي. یوه وړه کړکی د دواړو کورونو ترمنځ لکه د میږي لار ده، چې ښځې او ماشومان ترېنه اخوا ډېخوا دانگي. ماما ته موږ ټول بابا وایو او بابا د معدې تکلیف لري. ډاکټرانو ورته ویلي دي چې نرم خواړه به خوري. زیات غوړ، مرچ مساله او د بازاری خواړه ورباندې بند دي. نگاره د بابا یواځینې لورده او په یوې بهرنۍ اداره کې کار کوي. بابا د سرکاري نوکری نه گوښه شوی دی، اوس د اویاوو کالو دی، د معدې له تکلیف پرته نور صحت یي ډېر ښه دی. خو نگاره تل د پلار په اړه خواشیني وي. بابا څو وارې د معدې د پرهردل لاسه په روغتون کې داخل شوي و.

کله کله یې د معدې تیزابیت دومره ډېر شي چې د درد له لاسه بې شیمي وي. نگارا ورته د چرک ساده ښوروا پخوي. له ښاره ورته رنګارنګ بسکیت راوړي، الوګان ورته اېښوي، میده کوي او بیا لکه د ماشوم بابا ته په خپلو لاسونو ډوډی ورکوي. مامي پخپله د لاسونو او پښو د درد له لاسه په کور کې ډېر څه نه شوی کولی.

بابا د چکر په پلمه له کوره وځي، کله له شاکر حلواي نه حلوه پوري اخلي. هملته د دکان ډډې ته جوړ دکانچي کښیني او خوري یې، کله د عبدالکریم له هټۍ یوه لویه رکابی د لوبیا اخلي. ښه د لیمو اوبه، سره مرچ او مالګه ورباندې واچوي او خوري یې. جانباز نانوای هره جمعه کله پخوي، په دې ورځ بابا ځان پټ له کوره باسي او لږ تر لږه د لسو روپو کله اړو مرو خوري، چې ښه غوړ او مرچ مسالي هم په کې وي.

د نگاري درې واړه ماشومان د بابا څارنه کوي، خو بابا له ډیر چلونه ورځي. هغه دی د نگاري غږ راپورته شو. ما ته اوازونه کوي:

... ”يا درخانی!... ته راشه!“

زه گنډل پرېږدمه او ورځمه، چې روغه وکړمه، له کړکۍ دانگمه، له غولي برنډې او له برنډې کوټې ته ورځمه... بابا يوي خوا ته پرقالين ناست دی، سر يې خورند دی او مخ يې مسکين بنکاري. د نگارې واړه د برنډې له کړکۍ دننه کوټې ته پټ- پټ گوري. ما مې پر کټ ناسته ده او په زوره زوره ځان ته ببوزي وهي، سره له دې چې پکه ورته لگيدلې ده. نگارې لويته غورځولې، متې يې رانغښتې دي او په ټوله کوټه کې ناکراره يوي او بلې خوا ته گرځي. زه خبره يم چې نگاره په داسې وخت کې سخت په قهر وي. زه ورځمه له بابا سره کښينم او ترې پوښتمه:

”بابا! بيا دې څه خورلي دي؟“

بابا سر راپورته کوي او زما خبره لا نه وي پوره، چې وايي:

”هېڅ... والله که هېڅ مې خورلي وي.“...

بيا غږ ټيټ کړي او دويمه جمله د شونډو په منځ کې وايي:

”ناحقه راباندې په قهر ده.“

بيا ورو غونډې د سترگو په کونج کې نگارې ته گوري. نگاره لکه د زمري راتاوېږي او په لور غږ وايي:

”اوس د ډوډۍ وخت دی، بابا ته وايه چې ولې ډوډۍ نه خوري.“

زه بابا ته گورمه. دی وايي:

”تا د معدې تکليف نه دی تير کړی... ډوډۍ مې زړه ته نه کيږي.“

نگاره بيا راتاوو شي: ”ښه... يو ساعت وړاندې د جمشيدې پکورو گادۍ ته څوک ولاړ و.“

بابا ژر ناره کړه: ”زه خو هسې هلته ولاړ وم. يو پخوانی ملگری مې وليدو، دهغه حال مې پوښتلو.“

نگاره ځان پر يوه کرسی راغورځوي او وايي: ”زه د شاخوباني ترور پوښتنې ته ورغلې وم، له هغه ځايه ژر راتولمه، چې د ډوډۍ ناوخته نه شي. ما په خپلو گناه گارو سترگو وليدل چې بابا د پکورو له گادۍ سره جوخت ولاړ و.“

بابا سر نور هم ټيټ کړ. دومره چې زما ورباندې زړه وسو. د هغه په دفاع کې مې وويل:

”د گادۍ سره ودرېدل خو دا مانا نه ورکوي، چې بابا به ارو مرو پکوري هم اخيستي او خورلي وي.“

بابا چې خپل د مدافع وکیل وليد، نو يو څه زړور شو، سر يې راپورته کړ او وايي:

”دغه خبره خو زه هم ورته کوم، چې زه مازې هلته د خپل ملگري حال پوښتلو ته ولاړ وم.“

نگاره يو څه ارامه کيږي. وايي: ”ښه، که پکوري هلته نه دي خورل شوي، خو کور ته راوړل شوي دي.“

بيا په چيغه خپلې وړې لور ته غږ کوي:

”نورينې! دلته راشه... بابا نن څو پکوري درکړې وې؟“

د درې کلنې نورينې په غټو غټو سترگو کې هم ويږه ده او هم پرېشاني. دا پوهيږي چې د راز په ويلو او نه ويلو دواړو کې تاوان دی. په منډه راځي او زما په غيږ کې ځان پټوي. بيا وايي:

”بابا دوه پکولي لاتو لاکلي وې.“

د نورينې ځواب د يوه ډيپلومات ځواب و. دا له موره وېرېدله، په داسې وخت کې د بابا دفاع ورته عبث کار ښکارېده. هغې داسې فکر کاوه، چې پکوري بد شی دی، د بابا لپاره؛ خو دا يې نه ويل چې دې له پکورو سره څه وکړل؟

نگارې توره وېرېدله او ويې ويل:

”بابا دوه پکوري چې نورينې ته ورکولې، نو څه شرط يې ورباندې ايښی و؟“

دا پوښتنه هغې له خپلو دوو زامنو وکړه چې له کړکۍ يې پټ- پټ راکتله. هغوی تر نورينې زيات ډيپلوماتان وو. ژر يې له هاغه ځايه پښې سپکې کړې .

د نگاري شاهدان لارل، نو هغه يو څه ستري معلومېده. بابا هم حوصله موندلې ده. فکر کوي چې جنگ پاي ته رسيدلی دی. اوس هڅه کوي چې له کوتي ورو غونډې ووځي. په دې کې نابېره وړه نورينه زما له غيرې ناره کوي :

”بابا لاته ويلې وو، چې ادې ته مه وايه، بيا ما پکولې وخوللې.“

”هی هی! لعنت دې وي د ماشوم په عقل.“ دا خبره ما له ځانه سره وکړه. نگاري لږه دمه کړې وه، له تازه دم ځواب سره بيرته رابېره شوه :

”دا يې لا بله بده... هم له مرچو ډکې پکورې خوري، هم زما لور ته رشوت ورکوي او هم بيا په دروغو يې هم اموخته کوي.“

او له دې خبرې سره د هغې سترگې له اوبښکو ډکې شوې .

ما مې په دې وخت کې بهر برنډې ته وتلې وه، د لور له غره پوهيرې چې دا زه پيرره ده. بيا رادننه کيږي، ببوزی يې په لاس کې دی او پرمخ يې داسې علامه ده چې بابا هم پر دې ببوزی ووهي. خو يو څه د هغه د سپينې ږيرې، يو څه زما د موجوديت او يو څه د پخوانۍ مينې له کبله مجبوره کيږي، لاس نيسي، کښيني او راته وايي :

”د دې سړي همدغه حال دی. نه په خپلې گټې دی او نه تاوان، خپته يې په لاس کې نيولی وي. اوس لږه شيبه وروسته به يې د درد له لاسه ټول کور په سر اخيستی وي. همدغه نگاره بيا ورته دارو درمل کوي. پرون يې هم په بازار کې سموسې خوړلې وې، کړۍ شپه يې په وينه تيره کړه.“

نگاري تر اوسه ډېرې په حوصلې جنگ کاوه او ميدان يې گټلی و. خو د مور په خبرو يې لکه چې زړه راپک شو. وايي :

”ما ته د سړي د مرگ نه وروسته درې اولادونه نه دي پاتې، زه د څلورو ماشومانو مور يم او دا يو په کې تر ټولو زيات رنځ راکوي.“

اشاره يې بابا ته وه. زما مخامخ پر غالی کښيناسته او وايي :

”هره ورځ همدغه حال دی، کله د جمعه گل د دکان نه کباب وخوري، کله يې اېښېدلې وږي خوړلې وي، هاغه بله ورځ يې چولي (نخود) خوړلې وې .

بابا ته گورمه، اوس يې بيا سر ټيټ نيولی دی. د خجالت او جرم له احساسه په ډک غږ وايي :

”تاسو به باور نه کوئ... زما غونډې د زړو خلکو حافظه ډېره کمزورې شي... ما نه خو هير وو چې ډاکټر راته ويلې دي... بس کله چې وړی شم، هر شي ته مې زړه کيږي. نن د پکورو د گادۍ له خوا نه تيرېدم، يو لږ مې واخيستی، چې په کور کې به يې ماشومانو ته ورکړم. يو دوه دانې مې دې ورو ته ورکړې، ما ايله څکه کړې ده. ډېر مې نه دي خوړلي، خوله مې پيکه وه... زيات مرچ او مسالي پکې نه وې.“

د بابا دا اعتراف د نگاري دوو زامنو هم لکه چې اورېدلی و، گورمه چې له نيمې وازې کړکۍ نه يې سرونه رابنکاره شول، اوس ټول نگاري ته گوري. هغه له خپله ځايه راپاڅيږي او اعلان کوي :

”اوس که په دې کور کې هرڅوک ناروغیږي او که مري... زه يې ډاکټر ته نه شمه بيو لاى. څوک دې په جمشيدې پکورو والا پسې ورشي، چې امبولانس راولي. زه له ژونده بيزاره يم. شپږ ورځې په دفتر کې کار کوم، په اوومه ورځ مې زړه غواړي چې ارام وکړمه. خو هره جمعه همدغسې په نانډريو کې تيرېږي.“

نگاري دا ټولې خبرې په تللو کې وکړې... نورينې زما غېږه پرېښوده او اوس په خپلې مور پسې منډې وهي .

بابا هم دلته پر غالی و غزېږي، مامي ورته ببوزی و هي. زه خبره نه يم چې که د بابا په خيټه کې درد وشو، نو نگاره به ورته له خپلې کوټې رامنډې کړي. د درملو غم به يې کوي. زه په دې هم خبره يم چې سبا ته بابا د جمعه گل د دکان کباب خوري، يا به له شاکر حلوايي نه مټايي، يا لوبيا... بابا نه منع کيږي.

## ټاویز

هاشم د ښاري سروپس نه په بېړه ښکته شو او غوښتل يې چې دسړک پورې غاړې ته ولاړشي خو نابېره... شاته نه چا ورباندې غږ وکړو "وا خانه... تاته وایم... ودرېږه... دابټوه دې واخه." هاشم هيڅ نه اورېدل، په ده تادي وه خو بل کس ورباندې چيغې کړې... "استاده پټاکي دانه دې هیره کړې ده" هاشم شاته وکتل... یو بل تن ناره کړه... ودرېږه... بکسه درنه پاتې ده.

هاشم ددې خبرې په اورېدو د تخر په جیب لاس ووهلو او بیا يې روان بس ته وکتل یو سړی د بس دکرکۍ نه نیم بهر راخوړند و، نورو سورلیو ډرایور ته چيغې وېلې چې ایسار شه... که نه دا ښاري بسونه خو دباد په اس سپاره منډې وې، له کرکۍ نیم بهر راوتلي کس په یو لاس کې د هاشم وړه بټوه نیولې وه، او چې دی ورنږدې شو هغه په زوره زوره لگیا و "په بس کې ویده وي نو اوس خو راوینش شه... داخلي درسره بخت یاري وکړه زما ورته پام شو که نه دا ښار د غلو ډک دی."

هاشم دسړي دلاس نه خپله بټوه واخیسته او لایې دتشر او مننې جمله په خوله کې وه چې بس ګرندې شو او د نورو خبرو پر ځای سړي ته لاس وخوځوو. ده بټوې ته کتل. په دې میاشت کې دا دویم ځل و چې دهاشم نه بټوه پاتې کیده او نورو خلکو ورپسې رازغولې وه. دی دسړک نه پورې غاړې دخپل دفتر دلویې ودانۍ په لوري روان شو او چرت یې و هو چې ده خو دخپل ځان نه زیات دبتوې ساتنه کوله اوس ورباندې څه چل شوی و؟ داسې نه وه چې په دې بټوه کې ډېر مال و، او یا دا چې بټوه قیمتي وه. هاشم په یوه دفتر کې منشي و او دا بټوه یې دیو ګاډي والا نه په لسو روپو اخیستې وه.

دمیاشتي په سر کې به یې دتنخوا ټولې پیسې دخپلې مور په لاس کې ښودې او هره ورځ په یې له هغې د لارې کرایه اخیستله، دبتوې په یو جیب کې به یې ماتې پیسې وې، په بل کې شناختي کارډ دریم چې زنځیر یې لاره په کې دلسو لسو دوه نوټونه و، او دا یې د ډیر بد وخت لپاره په کې ساتل. د هغه وخت لپاره چې ده یې اندېښنه لرله، ناوخته له دفتره راوتل، په خوشې لاره کې یې سورلی پاتې کیدل او ناڅاپه ناروغی.

دزنځیر دجیب دلاندې یو بل پټ جیب دی چې په لومړي نظر هیچا ته نه ښکاري، او هم په دې جیب کې د هاشم لپاره تر ټولو ارزښتناکه شی بند و، دا دکاغذ یوه وړه ټوټه ده چې ورباندې څو جملې لیکلي دي دا کاغذ هغه ته ورمي ورکړی و.

هاشم په مهاجرت کې دښوونځي سبق پوره کړی و، او اوس بیرته چې خپل کلي ته راستون شو، نو دګونډې مور په وینا په ښار کې یې ځان له نوکري پیدا کړه، دکلي ځینې خلک بیلا بیلو ملکونو ته مهاجر شوي و. دهاشم دوړوکي کور ترڅنګ داحسان کاکا پخواني کورته هم دده دوه زامن بیرته راغلي و. نور لاتراوسه په نورو هیوادونو کې وو، په دې کلي کې ډېره موده وروسته د واده نغاړه غږېدله، او د هاشم مور هم دنورومیلنو په څیر داحسان کاکا د کشرځوی واده ته ولاړه. هلته یې دومره پیغلې جینکۍ ولیدې چې د هاشم د واده د ارمان یې بیا په زړه کې جوش ووهلو.

خوپه دې ورځو کې دهاشم په دفتر کې یوه نوې جینۍ دکار لپاره راغلې وه، هسې خو هلته ډېرو ښځو کار کاوو، خو دا جینۍ ښایسته وه نوم یې بل څه وخو هاشم به ورته ورمه ویل، ځکه د هغې

په مېز به هره ورځ د تازه گلاب يا نور خوشبويي لرونکي گلونه ايښي وو، داسې بريښېده چې په کور کې يې ډېر بوټي وو، په دفتر کې نور سړي هم دوږمې نه تاوېدل راتاوېدل خو دهاشم په زړه کې دهغي لپاره زوروره مينه پيدا شوه. دومره زوروره چې يوه ورځ مور ورته دواډه خبره وکړه نو ده ورته وويل "زه لا واده نه غواړم" بيا نو هره شپه دهاشم دمور پوښتنې ډېرېدې. په سر کې به يې ورته نصيحتونه کول چې وخت بېرته نه راگرځي، دې اوس دپنځويشتو کالو و، دده همخولي ټول درې اوڅلور اولادونه لري. بيا به يې نصيحت په پوښتنو بدل شو "څوک دي خوښه ده. ولي يې رانه پټوي؟ که غواړي د جينې کور ته به ورشو". څو اوونۍ تيرې شوې نو مور ورباندې جذباتي فشار راوړ، هاشم به کورته راغی نو مور به يې په کټ پرته وه، څه خاصه ناروغي به يې نه وه، بس کله د پښو د درد او کله د لاسونودخورېدو فرياد به يې کوو. هاشم به هره ورځ په خپلې بټوې کې يوځلې لاس وهلو، هغه وړوکۍ کاغذ به يې ترېنه راويستلو په دې ليکلي جملې به يې ولوستې موسکۍ به شو، بيا به يې لکه ديو تاويز دټوې په پټه خانه کې کښودو، او په چرتونو به شو چې مور ته څه وواي.

دهاشم په دفتر کې به دډوډۍ نه وروسته ځينو کارکونکو لمونځونه کول، ځينو به چې له کلي راتلل په ښار کې دضروري کارونو يا سودا لپاره منډه کړه، هاشم به هم کله-کله بازار ته ورچکر شو. په بازار کې به يې رنگارنگ شيان ليدل او په تصور کې به يې وږمې ته اخيستل. تر اوسه ده دوږمې سره ډېرې کمې خبرې کړې وې، هغي به دنشریاتو په برخه کې کار کاو. هاشم دا هم نه غوښتل چې ددفتر نور خلک دې دده په احساساتو خبر شي. هغي دوږمې بدنامي هم نه غوښتله، خو يوه ورځ ورته خدای موقعه برابره کړه. ددوی همکار زيارت گل ټولو ته د واده بلنه ورکړې وه. ميلمستيا په يو ريستورنټ کې وه اودمازديگر دچاپو نه وروسته هغه کسان چې په لرو سيمو کې اوسيدل راپاڅيدل. هاشم هم غوښتل چې کلي ته ولاړ شي، په دې ډله کې وږمه هم وه، ددفتر گاډي دوی ځای پر ځای بنسټه کول، هاشم د وږمې سره خبرې کولې خو هغه غلې وه. د وږمې کور په يوه تنگه کوڅه کې وه، او گاډۍ نور دننه نشو تللی، په دې وخت کې هاشم دگاډي نه بنسټه شو او وږمې ته يې وويل "که غواړي زه به درسره ترکوره ولاړشم" اوس کوڅه تياره وه. وږمې ورته دمننې يو څو جملې وويل او هاشم ورسره روان شو. د ده زړه دخوشحالي نه په ټوپونو و، ډرايور ته يې دانتظار ويلي و، خو دا هيله يې پيدا شوه چې که وږمې راته دکښيناستو يا دچاپو ست وکړو نو دې به اړومرو ورکړه ايسارېږي. وږمه په لاره کې هم خاموشه وه، يو وړې لرگيني دروازي مخې ته تېرځوړند و، وږمه هلته ودرېده او هاشم ته يې وويل "بس ستاسو ډېره مننه دا زما کور دی" دا يې وويل او دروازه يې ټيټله کړه نو هغه خلاصه وه. تر څو چې هاشم ورته خدای په امانې ويل وږمه د تېر شاته بيا ورکه وه. په تياره کوڅه کې هاشم ډېر نا هيلی روان و، په زړه کې يې دا ټپه وگرځيده.

ماته دې څه ويل مانه هير شو

ماته هغه خبره بيا وکړه مټينه

دې نه پوهيدو چې وږمې ته څرنگه دزړه حال ووايي، په بټوه کې ايښی کاغذ هغه ته ډېرې هيلې وربښلې خو مخامخ به وږمه داسې وه لکه د دفتر نور غړي. په موټر کې هاشم ځان ته تسلي ورکړه چې وږمه سوچه پښتنه ده، څنگه به يو غير سړي سره اضافي خبرې کوي. په دې خبره يې زړه خوشحاله شو، په هاغه شپه يې مور ته دزيارت گل دواډه کيسې کولې، مور هم لکه چې بانه غوښتله ورته يې وويل:

"ستا دواډه وريږي به کله خورو" هاشم ورته وويل:

"موري بس لږ انتظار نور وکړه" په بله ورځ هاشم فيصله وکړه چې نور به وخت نه ضايع کوي او ورمې ته به هم هماغسې ليک وراستوي لکه چې دې وراستولی و، خو بيا يې دا فيصله بدله کړه هسې نه ورمه پرې غوصه شي، څو ورځې نورې هم دغسې تيرې شوی، هاشم خان سره کرل رېبل چې څه وکړي دی به هره ورځ دماسپښين دوه بجې ددفتر د فوټو کاپي ماشين کاروو، دلته به يې هاغه پاڼې کاپي کولې چې د دفتر مشر به ورته هره ورځ ورکولې.

همدغسې يوه ورځ هغه دوږمې سره هم د ځينو پاڼو په کاپي کولو کې مرسته کړې وه، او هغه ورځ د هاشم د ژوند مهمه ورځ وه، د هاشم په دفتر کې هم اوس کمپيوټر راغلی و، دوی ته ددوو ورځو دتربې يې نه وروسته ويل شوي و چې نور کار به په خپله دکمپيوټر په کارولو زده کوي، هر چا به زيار ويستلو چې زر تر زره يې زده کړي، هاشم هم خوارې کوله خو کله نا کله به داسې بند شو چې نورو نه به يې مرسته غوښته، خو دوی به هم نه پوهېدل.

هاشم به ددوې پر وخت هم په کمپيوټر اخته و، يوه ورځ هم دغسې بوخت و هاغه څه چې ده غوښتل کمپيوټر به ورته د رد خواب ورکوو، دېپرې خواشینی نه ددفتر په دروازه کې ولاړ و چې له چا مرسته وغواړي، همدغه وخت ورمه له هغه ځايه تېرېده، ده ته رانږدې شوه پوښتنه يې ترې وکړه او بيا ورسره دکمپيوټر لورې ته راغله، څو پوښتنې يې ترې وکړې او په خپله په چوکۍ کښيناسته هر څه يې ورته سم کرل په کاغذ يې ورته نقشه جوړه کړه چې که بيا کمپيوټر کار ونکړو نو دنقشي له مخې دې بڼې ووهي.

ورمه چې له چوکۍ راپاڅېده نو هاشم ته يې وويل "ستا يادېري چې يوه ورځ فوټوکاپي ماشين کار نه کاو او تا راسره مرسته کړې وه، ما درته دمننې نوټ هم ليکلی و، که بيا دې هم کمپيوټر کې مرسته په کار وي راته ووايه، هاشم په هغه ورځ دومره خوشحاله و چې مور ته يې له ښاره ميوه پوره، او هغې ته يې دوږمې دکور پته ورکړه چې غوښتوته يې ولاړه شي. مور يې په راتلونکې اونۍ خپله خورزه را وبلله او دواړه دوږمې کورته ولاړې، هاشم دوی کوڅې ته برابره کړه او په خپله دښار يو ملگري کور ته ولاړ، دوی دماسپښين نه وروسته تللي وو، او دوه ساعته چې واوريدل نو هاشم ورپسې بيرته ولاړو.

کور ته درارسېدو سره سم هاشم دمور مخ ته وکتل، هغه ډېره خوشحاله نه ايسېده دتروږ لور يې چايو جوړولو ته ولاړه نو ترې پوښتنه وکړه "څنگه موري ورمه دې وليده... کورنۍ يې څنگه ده؟" مور ورته وويل "بچييه زړه دې صبر کړه. د وږمې مور دا خپل وراره ته په نکاح کړې ده، هلک بهر ملک کې دی کال ته به راشي نو واده به کېږي" هاشم د مور ددې خبرو په اوريدو داسې شولکه چې وينه ترې چا زبېښلې وي.

په بل سحر هاشم دخپلې بټوې دپټ جيب نه هغه کاغذ راوويستلو چې لکه دتاويز يې ساتلی و. په دې دوږمې دلاس ليک و په کې ليکلي و "نن چې څرنگه دې زما مشکل حل کړو په رښتيا زه دهغې مننه درڅخه نشمه کولې ژوند کيدای شي همداسې وي چې ديو بل په کار شو زه به هم دهغې ورځې په انتظار يم چې ته راباندې غږ وکړې زه به ستا پور وړې يم" هاشم دا کاغذ وشلو او ټوټې يې بهر په کوڅه کې باد کړی، بيا يې د جيب نه هغه کاغذ راوويستلو چې وږمې ورباندې دکمپيوټر دکارونې نقشه جوړه کړې وه، او ډېر په احتياط يې دټوټې په پټ جيب کې کښودو.

### بنايست

"دا چای دې سړې شوی!" د خوابنې ددې خبرې په اورېدو نازو د خپلو خيالونو له نړۍ را بهره شوه. هغه په کوټه کې تودې بخارۍ سره ناسته وه، بهر سخت باران و، لږه شيبه وړاندې واورې وړېدې او نازو له کړکۍ د واورو په ننداره وه. دهغې له ماشوم والي واورې خوښېدې، ددوی کلې



دسوات په دنگو غرونو کې و، او هلته به هر کال ښي واورې وربډې، د ژمي لومړيو واورو چې هر څه به سپين کړل نو هغې به په پټه دخپلو همزولو سره د واورو خوړلو تالپا وکړه. يو چا به د کورنه گوره راوړه او په واورو کې به يې گډه کړه. ددې به څومره خوند و هغې دچاپو پيالو راواخيسته او يو گوټ يې ترې وکړ. اوس خواښي يې هم د بخارۍ سره نږدې کيناسته، داوسکو او دبادامو کاسه يې ورته وړاندې کړه، نازو يو بادام راواخيستو او ورته ځير شوه. هغې ته دخپل کور دبادامو ونه را ياده شوه دشنو بادامو په شکولو ځوواړي مور تر تلې وه. دنازو خواښي څو شيبې دې ته وکتل او بيا يې وويل "څه چرت وهې لورې؟" نازو لکه چې له خوبه راويښه شوه "هيڅ هم ترور... بس هسي" په دې وينا هغې بادام خولي ته کړو، په نکريزو سروگوټو يې د نوو سرو زرو گوټۍ پرک ووهلو.

نن څومه ورځ وه چې دنازو ډولۍ ددې کور ته راوړل شوې وه په کور کې پاتې دلرو ځايونو ميلمانه هم اوس تللې وو، تر اوسه نازو سره به چار چاپېره همدغه ميلمانه ناست و. نن سحر دهغې کشره لور دنازو ايندروړ خپل کور ته تللې وه او وس دوی داوره په کور کې يواځې وې. دنازو ميره انور کار ته تللې و دې په سر کاري روغتون کې ډاکتر و، يوه مياشت به يې د ورځې کار کاو، او يوه مياشت دشپې، نازو له کلي ښار ته راواده شوې وه، او دښار دا کور ورته ډېر تنگ اېسيدو، درې ورې کوټه گۍ او يو دالان په کې و، غولۍ يې نه و، ددالان او دکوټو ترمنځ وړوکي غسل خانه او په يو وړوکي کوټه کې دپخلي ځای و. دالان ته يو ټغر ځوړند و، ځکه مخامخ ورته اوچت کور جوړ شوی و، او دهغه له کرکيو به خلکو ددوی دالان ليدی شو. نازو به د شين اسمان دليدو لپاره له کرکيو کتل دا کرکۍ ډېرې اوچتې جوړې وې اوسرک ترې نه ښکاريډو، دهغې دپلار کور څومره مزکه لرله او په کې څومره ونې وې، دبادامو، مالتو، انارو ونې سهار وختي به په کې څومره مارغان راټول و ناڅاپه نازو خپل ځان په يوبندي خانه کې احساس کړپه دې وخت کې دروازه وټکېده او څوميلمانه رادننه شول دا دچم گاوند يو څو ښځې وې چې دنازو خواښي سره يې تگ راتگ کاوو، دا څو شېبې دوی سره کېناسته او بيا دچاپو ډوډۍ په غم کې شوه، نن هغې په لومړي ځل پخلۍ کاو نوډېر په شوق لگيا وه، کله چې په دستر خوان دهغې دلاس پاڅه شیان يوړل شول نو ټولو يې ډېر صفت وکړو، نازو دخوشحالۍ احساس وکړو دهغې دښار ښځې خوبښې شوې، څومره په ادب يې خبرې کولې، ددې دکالو پترو ستاينه وشوه، نن هغې ځان هم ښايسته کړی و.

انور چې له کاره راغی نونازو ورته هر څه په پټتوس کې دهغې کوټې ته يوړل، هغې ډوډۍ وخوړه او نازو ترې تاوېده راتاوېده، انور په خاموشۍ خپله ډوډۍ وخوړه نو نازو ترې لوبښي اوچت کړل، ددې تلوسه وه چې انور به يې دډوډۍ صفت وکړي يا ددې ښايست به وستايي خو ده هيڅ ونه ويل، دهغې په زړه کې دا خبره غوټه شوه دا څنگه کېدای شي چې دهغې دخواښي يا د نورو ډوډۍ او د نازو په ډوډۍ کې توپير نه و، هغې خو ډېره ښه ترکاري پخوله، ان تر دې چې خواښي هم ورته ويل چې دومره خوندوره ډوډۍ هغه په خپله هم نه شي پخولي.

نازو دښونځي سبق نه و ويلی خو ليک لوست يې زده و، رنگ يې سکني و خو دکور په کارونو کې ډيره تکړه وه، انور ورسره ډېرې خبرې نه کولې، له کاره چې به راغلو نو دبخارۍ سره به وغزېدو، ماښام به يې په ټي وي کې هندي فلمونه ليدل، دنازو

هم دا فلمونه خوبنيدل، په تيره بيا هغه سندري چې جينۍ او هلک به په کې په ښايسته ځايونو کې ښودل دوی به ديو بل په غاړه کې لاسونه اچول تر يو بل به څارېدل.

دنازو دا ارمان و چې يو ورځ انور هم دا ښايسته ځای ته بيوولي وای، خو بيا به يې له کرکۍ بهر اسمان ته کتل، سړکال ژمي غزېدلې وبهر ساره و، خټې وې، دکلي نه يې ورور راغلی و او ورته يې ويلې و چې سختې واورې شوي وې، ټول غرونه سپين و. دنازو په زړه کې وگرځيدل چې دا

هم دفلمي جينی په شان موزي په پښو کړي، په اوږده کوټ کې ځان پټ کړي، سره وړینه خولی په سر او هم هماغسې ورین مفلر له غاري تاوکړي، انور پسي منډه کړي او په نرمه سپینه واوره کې يې ورغړي. خو هغې نه موزي لرلې، نه کوټ، نه خولی او نه مفلر.

د واده په ورځ چې دا له کلي ښار ته راتله نو یو غټ پټو ورباندې غوړېدلې و، موټر ددوی دکور مخې ته درېدلې و او داهم له هغه وخته په کور کې وه. هغې ورځې شمیرلې، اوس یو میاشت کیده چې موریې نه وه لیدلې، هغې دپلار څیره رایاده کړه او زړه یې راپک شو.

خوابنې یې ډیره ښه وه او ورته یې ویلي و چې لارې ښه شي نو کلي ته به یې بوځي، دوی به ټوله ورځ خبرې کولې خوابنې ورته دخپل ژوند ښې او بدې ورځې یادولې، نازو به دانور سره دخبرو ډېره هڅه کوله خو دانور کیسې نه وې زده، که دې به ورته څه کار وکړو نو په سترگو کې به یې دمننې یوه څپه تیره شوه خو نازو غوښتل چې انور ورته په خوله یو څه ووايي. هغې به ځان جوړکړو خو دانور له خولې نه یوه خبره دستاینې نه راوتله.

یوه ورځ هغې سترګې ښې توري کړې سره اوښه رنګونه یې له سترگو چاپېره ووهل، هم هماغسې لکه چې په هندي فلمونو کې به جینکو وېلي وو، شونډې یې سرې کړې په مخ یې دومره پوږ وېلي و چې دا لکه جاپانی نازکه ښکارېده. نازو هوډکړی و چې نن به د انور له خولې یوه ډېره ښه خبره راباسي. د انور ګلابي رنګ خوښیدو او نازو دخپل واده د جوړو نه یوه ښایسته ګلابي جوړه واغوسته. انور نن مازدیګر له کاره راتلو او هغه ویلي و چې نن دغرمې ږوډۍ به په روغتون کې خوري.

نازو به بیا بیا کړۍ ته کتل څلور بجې شوی، خو دانور درک نه و، دهغې تلوسه په زیاتېدو شوه، په تیرو دوو ساعتو کې هغې پنځوس واري ځان په هنداره کې کتلې و، خوابنې یې صفت کړی و او نازو ډاډه وه چې انور به ارومرو دې ته گوري او یو څه به وایي، هغه نن ډېره ښایسته شوې وه، پنځو بجو ته یو څه وخت پاتې و چې دروازه وټکیده او انور رادننه شو. نازو نه پوهیده چې څه وکړي، نور کله به یې ورته ډېر په ادب سلام کووڅو ناڅاپه هغه وارخطا شوه ژردخپلي کوتې ته لاړه. دچاپو لوبنې یې راواخیستل، انور چې مخ لاسونه وویښل نازو چای دم کړی و. بیا دوی درې واړه کښیناستل او چای یې وڅښلې. انور نازو ته یو نظر وکتل خو هیڅ غږ یې ونکړو.

دهغې هم داسې تمه نه وه چې انور به دمورپه وړاندې دې سره خبره وکړي.

هوا اوس ماته شوې وه او دوی بخاری نه بلوله خو انور دخپل عادت سره سم هم هلته په قالینه وغزیدو، نازو په فکرونو کې شوه چې څنگه د یو څو شیبو لپاره دهغه پام ځان ته واړوي خپلې کوتې ته ولاړه، هلته دالماری په سر یو صندوق ایښی و چې په کې دنازو واده ځینې شیان و، هغې وروغوندې انور ته وویل "تاسو ته وایم... دا صندوق خو راته له الماری رابښکته کړئ" هغې تر اوسه انور ته نوم نه اخیستو، انور پاڅیدو کوتې ته ولاړو او الماری ته یې لاس ورغزولی و چې ناڅاپه نازو ورته ځان وړاندې کړ او ویې ویل "ته ماته ولې نه راگوري؟" انور خو لومړی تندۍ تریو کړو، بیا لږ موسکۍ شو او نازو ته ځیر شو، هغې له حیا سترګې بښکته کړې ولې ژر یې ورته بیا وکتل چې دانور په سترگو کې دخوښۍ احساس ولټوي. دانور له شونډو موسکا ورکه وه. دهغه له سترگو احساس رڼا نه ښکاریده نازو یو څه نا ارامه شوه اوبیا یې ورته په کیله منه لهجه وویل "څه خو راته ووايه... زه څنگه یمه" دانور سترګې وېرېښیدې خو مخ یې دمیږ لوري ته واړو.

هلته دکاغذي رومالونو ډلې نه یې یو رومال راواخیستو او دنازو مخ یې پرې پاک کړ. هغه هکه پکه ولاړه وه، سپین کاغذ په ګلابي پوږ او په سرخي ولړل شو. انور هغه کاغذ په میږ وغورځو او په ډېره نرمه لهجه یې ورته وویل "خپل بښکلی مخ په دې مصنوعي شیانو مه خرابوه" بیا یې صندوق له الماری رابښکته کړو او په ډېر تیت غږ یې وویل "ته په خپله ډیر ښایست لري او زما هم

دغسې خوښه يې "دایې وویل او له کوتې ووتلو. نازو هم هلته په ځمکه کښېناسته، د بې نه یې یو بل کاغذي رومال راوخیستو او دسترگو اوښکې اونور شین رنګونه یې ورسره یوځای پاک کړل.

### د نیکه بابا بنگله

زه په تقدیر باور لرمه خو پلار به راته ویل چې هر انسان هم هاغسې ژوند تیروي چې تیروول یې غواړي... ځینې خبرې دي چې مونږه یې بدلولی شو، هم دا وه چې مونږ څلور وروڼه خویندې یې په ښوونځیو کې داخل کړي وو.

زه تر ټولو مشر یم، لسم ته چې ورسیدم نو ځینې خلک زما دغوښتو لپاره راتلل خو پلار مې له ما ډاکټره جوړوله... په هغه سپیرو ورځو کې دموټر دیوه ټکر پېښه داسې وشوه چې زموږ کور پرې وړان شو، پلار مې مړ شو. هغه سرکاري ملازم و او ځمکې مو په کلي کې له ترونو سره وې، دوی به دخپل حق جوار غنم کال په کال رارسول، ماماګانو او تروریانو به هم وخت ناوخت زموږ سره لاس کوو.

هر چا سره زموږ د یتیمانو غم و، زما د غوښتو لپاره چې کوم خلک راتلل دوی بیا تګ راتګ پیل کړو. هلک په بهر هیواد کې و، په ښار کې یې ښه کور و، زما دموږ لپاره دا ښه موقعه وه چې له ما ځان بې غمه کړي. زه دومره ښکلې هم نه وم. اخر دکوژدنې ورځ وټاکل شوه، خپلوان مې د کلي نه هم راغلل او څو ورځې زموږ کره ډېره و. دهلک کورنۍ درواچ سره سم زما لپاره کالي پترې او نور شیان په یو صندوق کې راوړل او بیا ټولو ته وروښودل شول. زما په سړي سره ښارسي واچوله او دسرو زرو یوه گوته یې راته په گوته کره خوپه ښځو کې پټې-پټې خبرې روانې وې. مازدیګر چې ټول خپلو کورونو ته ولاړل نو زما مور ډېره خفه وه زما دتررویانو سره کښیناسته او ټولې گانې یې بیا راوخیستې.

ښځو دا ویلي و چې گانې داصل سرو زرو نه وو، خبره خو رښتیا وه زما لپاره ښکلې گانې له اروپا راوړل شوې وې، ډېر غمي په کې لگیدلي وو، خو دا اصل نه وو. دښځو دا خبره سړو ته هم ور ورسیده، گانې د ښار زرګر ته یوړل شوې، هغه د سرو زرو بیه ډېره لږه وښودله. وروستۍ خبره یې دا وه چې داسې گانې څوک ناوې ته نه کوي او که زما لورته چا داسې سره راوړې وای نو ما به ورته بیرته ورکړې وې.

اوس نو زما ترونو داسې فکر کاوو چې گوندې دهلک کورنۍ ورسره درغلي کړې وه، هغوی هم خبر شول او خپل دلیل یې ورته وړاندې کړو. دا چې نن صبا داسې گانې د خلکو ډېرې خوښیږي اودا گانې په ډېرو پیسو شوې دي خو هیچا دا خبره نه منله. اخر دوی په جرګه کې دنورو سرو زرو دگانو دجوړولو خبره وکړه، خو زما په خپلوانو کې یوه څه بد گومانې پیدا شوې وه، زما مور به سحر ماښام داخبره کوله "بیخ دي دسرو زرو ووځي خبره دا اعتبار ده" لنډه دا چې خبره ختمه شوه اودکالو صندوق بیرته دهلک کورته ورواستول شو. ما په دې ورځ ځان په کوټه کې بند کړو او ښه مې وژړل، څو ورځې مې ډوډۍ ونه خوړه مشر تره مې راغلو زما په سر یې لاس کښنودو او راته یې وویل اوس به ستا خبره منل کیږي، وایه څه غواړي؟ ما ورته وویل زه نور تعلیم کول غواړم.

زه پوهیدم چې زما په کورنۍ کې هیچا په پوهنتون کې سبق نه و ویلی، جینکۍ څه چې هلکانو به هم د ښوونځي نه وروسته یا به ځمکې ساتلي یا به یې کاروبار کاوو. اخر مشر تره مې خبره ومنله زه په پوهنتون کې داخله شوم، له ما کشرې دواړو خویندو هم سبق ویلو، دوی تر ما ښایسته وې یوه د تره او بله د ماما د زوی په نوم وه.

دوه کاله نور هم واورېدل او زما د وروستیو امتحانونو په ورځو کې زما دواډه لپاره بل پیغام راغی. مور مې وارخطا شوه خو دا خلک مې ماماګانو پیژندل، هلک لکه زما په شان یتیم و، د هغه مور

له دې هم خبره وه چې زه يو واري کوژده شوې وم. زما مامیگانو به مې مور ته ویل چې زبیده ډېره خوشبخته ده چې خلک یې اوس هم غواړي. دهلک کورنۍ شریفه وه، بیا دکوژدنې ورځ وټاکل شوه وداخلې زما مورلر کسان خبر کړل. ما شکر ویستلو چې سبق مې پوره کیري او نوی ژوند به مې هم ارامه وي. خو دکوژدنې دمخه دهلک ترور زمونږ کره راغله، زما له مور سره یې یو څو پټې خبرې وکړې او ژر بیرته ولاړه. زما مور ساه نیولې په خپل ځای ناسته وه، رنگ یې تېښتیدلی و، ما ورله ژر اوبه ورکړې. پوښتنه مې ترې وکړه چې څه چل دی، هغې وویل چې دهلک کور ته چا لیک ورلېږلی دی چې زبیده وړاندې کوژدن شوې ده او که همغه ځای واده نه شوه نو هر څوک چې ورسره واده کوي سر به خوري، زما ماما گان دهلک کورته ولاړل چې هغوی ته ډاډور کړي. تروڼه مې دتوپکو سره دهغو نورو خلکو په لټه ولاړل دکوژدنې شیریني هم دغسې پاتې شوه.

د هغو نورو خلکو درک ونه لگیدو چې څه شول، ددې هلک مور وویل چې ماتوله ځواني کونډتون کې دخپل زوی لپاره خاورې کړه، زه نه غواړم چې د پردۍ جینۍ لپاره څوک زما زوی ووژني. ما داخبره ډېره په سره سینه واورېده، ارمان مې شو چې کاشکې دا سړی پیدا کړم او ورته ووايم "ته سخت بي غیرته یې" خو هیڅ مې ونه کړل. ماما گانو مې ځان ملامته گڼلو، ما یوڅو ورځې دخپل قسمت ماتم وکړو او بیا مې ټولو ته خپله فیصله واوروله "که له دې وروسته چا زما لپاره دواډه پیغام راوړو، نو زه به ځان په خپله وژنم" دزړه نه مې یو لوی پیټی لیرې شو نو په یو ښوونځي کې ښونکي شوم. زما دکشرو خویندو ودونه یوځای جوړ شول، ورور مې ښونځی خلاص کړو، او اوس دتروڼو سره یې دکاروبار چل زده کاوو.

هیچا به راسره د واده خبره نه کوله بس یو مور مې وه چې لکه شمع ورو-ورو وبلیده، په کور کې دا او زه یواځې وو، د اوونۍ په پای کې به مونږ کلي ته ولاړو او هلته هم زمونږ د شریکۍ کور و، زمونږه دحجری سره نږدې دځمکې په یوه ټوټه یوه ډېره پخواني قلا وه، چې اوس شاړه پرته وه، او مونږ به ورته دنیکه بابا بنگله ویله، په اصل کې زما نیکه ډېر روشن فکره سړی وهغه غوښتل چې په کلي کې دماشومانو لپاره ښونځی جوړ کړي، دهغه وخت حکومت ورله اجازه ورکړې وه، دقلا یو څو کوټې جوړې شوې وې چې دی مړ شو، بل هې چا بیا دا ونکړای شول چې دښونځي لپاره منډې ترې ووهي، هسې هم دکلي خلکو په خپلو وړو سبق نه ویلو، زه به چې کلي ته تلمه نو شاړه بنگله به مې ضرور لیدله.

زمونږ په کلي کې اوس څو تنو تعلیم کړی و، اورېدلي مې و چې یو څو جینکۍ په بسونو کې نږدې ښارگوټي ته دسبق لپاره ورتللي، ما چرتونه وهل چې که دا بنگله اباده شي نوڅومره ماشومان به په کې زده کړه وکړي، هر وختې به مې له ځانه سره کرل رپیل خو ځان به مې یواځې احساسوو. دپسرلي رخصتۍ وې مونږ په کلي کې وو، یوه ورځ له ترور سره له کوره وتلمه چې تروڼو سره مشوره وکړمه، دغرمي مهال و په کوڅه کې څوک نه و، خو نابیره یو ځوان مخې ته راغی چې ما نه پېژندلو دی ودرېدو په مونږ یې سلام واچوو، او زما له ترور سره یې حال احوال وپوښتلو، ترور مې راته مخ واړو او ویي ویلو "زبیدې دی دې ونه پېژندلو؟" ما سر وخوځوو "بختیار دی کنه" زه حیرانه شومه بختیار وړوکی هلک و او دنورو ماشومانو سره زمونږ کورته دلوبو لپاره راټلو. کله کله به یې په غولي کې ولاړ دمنې ونې ته وختل او کچه منې به یې راشوکولې. یوه ورځ ما لښته راواخیسته نو ټول واړه وتښتیدل، خو بختیار په ونه کې ونښتو او تردېره وخته زما دلبنټي له وېرې هم هلته ناست و، بیا مې مور راغله او دی یې له ما خلاص کړو. هغه وخت ما ورته ویلي و چې که بیا مې ولیدې نو پښې به درباندي ماتومه. زه په پوهنتون کې اومه دی په اتم یا نهم کې و.

خو اوس چې ما وليدو نو لوی سړی و ماته يې په داسې سترگو وکتل چې زه نا ارامه شومه. له کوڅې ووتلو نود ترورنه مې پوښتنه وکړه "دی اوس څه کوي؟" هغې راته وویل "په اینځری کې استاد دی" اینځری کلی زمونږ دکلي سره جوخت او دپټيو له لارو به خلک ورته په پښوورتلل. راتلونکې څوورځې زه دترو نو کره گرځیدمه چې دنیکه دښوونځي بېرته جوړولو رضا ترې واخلمه. دوی څه مخالفت نه کوو، خو دکوتو دجوړولو لپاره پیسې په کار وې او دوی نغدې نه لرلې.

یو مازدیگر څو ښځې زمونږ کورته راغلي، په دې کې دبختیار مور هم وه چې ما پیژندله. دوی جای وڅښلې او څو شیبې زما له مور سره کښیناستې. زه دکور په نورو کارونو اخته شومه. ماښام مور راسره یواځې کښېناسته او راته یې وویل "تا اوس ټول عمر یواځې دتیرولو فیصله کړې ده؟" په دې پوښتنه کې ډېر ځوابونه و، زه یو څه پوهه ومه چې دبختیار مور یواځې زمونږ لیدو ته نه ده راغلي خو کله چې مور راته وویل "دوی تا غواړي" نو په وجود مې اور بل شو زه داتو ویشنو کالو یوه او بختیار دنولسو کالو دی. زه اوس دومره مجبوره شومه چې یو ماشوم راسره واده کوي "زما له سترگو اوبښکې روانې وې مور راته خبرې کولې خو زه نه پوهیدم چې نصیحت یې راته کوو او که ماسره یې زړه خواله کوله. زه په قهر اومه داسې راته ښکارېده لکه چې بختیار راپورې ملنډې وهلې. بیا بیا به مې له ځانه سره ویل "زه دده خیرات نه اخلمه" دی به ټول عمر په ما احسان کوي چې "ته خو دوه واري پرېښودل شوې وې، ما وکړې". مور ته مې په کلکه وویل چې زه دهیچا خیرات نه اخلمه هغه حیرانه وه، زما خويندې خبرې شوې نو هغوی هم حیرانې وې، دکلي ټول خلک چې خبرېدل حیرانیدل. بختیار زما ترونو اوما گانو ته جرگې وکړې، او زه ددې خبرې نه دومره وېزاره شومه چې بیا مې ښار ته کډه وکړه، هلته دترور دوه انږیندې راپسې شوی. خو هیڅوک زما په احساس نه پوهیدل ټولو ته دا خبره بې مانا ښکارېده چې دی له ما کشر و.

یوه ورځ چې دښوونځي نه کورته راغلمه نو دمیلمنو په کوټه کې څوک ناست و، دترور لمسي راته وویل "بختیار کاکا راغلی دی" زه دده جرات ته حیرانه شومه "څومره کلک سترگی دی" مور مې راغله اوراته یې وویل بختیار وايي "ته یو واري زما خبره واوره بیا به دې نه په عذابوم" په کور کې مې هغه وخت ورورنه و که نه ددې خبرې هیڅ امکان نه و چې زه دې یو پردي سړي سره کښیناستلې وای، یو لوی څادر مې په سر کړو مخ مې نیم پټ کړو خو بختیار په کوټه کې داسې ناست و چې سترگې یې ځمکې ته نیولې وې. زه ده ته ښه ځیر شومه سلام مې ورته وکړو ده هم هاغسې په ټیټو سترگو ځواب راکړو، بیا یې خبرې داسې پیل کړې لکه چې ماته کیسه کوي "څو کاله کیږي ستا دماما واده و سخت بارانونه شوي وو، سیندهم راختلی و" ما نه دخپل کشر ماما واده نه وهیر، دکلي ټولو خلکو ته دا واده په زړه وځکه دومره بارانونه شوي و چې خلکو دسوزلو لپاره لرگي نه لرل، له ښاره به یې پخه ډوډۍ راغوښتله بختیار وویل "په کوم ماښام چې تاسو دناوې کره نکریزې وړلې زه دلاریو ادې ته په پښو روان وم.

زما دلسم امتحانونه و، دلاریو په اډه کې دشپې به ځینې هلکان راټولیدل چې یوځای سبق ووايي. هغه وخت باران تم شوی و، تاسو ټولو جینکو دنکریزو تالونه اخیستي و او دبرجومات په لاره دویالي سره روانې وې. یوې جینۍ تمبل غبروو او تاسو ټولو ورسره سندرې ویلې چې یوه مصرعه اوس هم زما په زړه ده، "شمعې پرې سپرې دي جانانه". بختیار چې دا مصرعه وویل نو زه په خدا شومه خوځان مې ونيولو، دی یوه شیبه غلی و بیا یې وویل "یوه جینۍ په خټو کې وښویده نو تاسو ټولو په برچ وځاندل، تا دنکریزو پټتوس ترې رانیولی و او په دې کې دې نکریزې او مړې شمې سمولې راسمولې، بیا تا دیوې جینۍ نه اورلگیت واخیستو او مړې شمې دې بېرته بلې کړې. زه دویالي په بله غاړه یوې ونې لاندې ولاړ وم ستاسو ننداره مې کوله. کله چې تا دنکریزو په تال

کې شمعي بلولي نو هغه وخت ما يوه دعا کړې وه چې "خدایه پاکه داجینې به ماته راکوې" دبختیار ددې خبرې په اورېدو زما وجود ورپریدو، او له سترگو مې بې واره اوښکې روانې شوې. دی ډېر په اخلاص راته لگیا و، خو ماته دنيکه بابا دبنگلي ښوونځي مخي ته ودرېدو، زما په ژوند کې اوس هم دغه کار و چې کول مې غوښتل ما ورته وویل "زه اوس د واده په هکله فکر هم نه کومه. زه په کلي کې ښوونځی پرانیستل غواړم" بختیار په لومړي ځل سترگې اوچتې کړې او زما په لوري يې وکتل، "که په ما اعتبار کوي نو زه در سره لوظ کوم چې دا ښوونځی به مونږ دواړه جوړو، زه دتعلیم په وزارت کې یو کس پیژنم چې راسره مرسته کولی شي. نابیره زما زړه په ټوپونو شو. تر اوسه بختیار راته ماشوم ښکارېدو، خوددې خبرې په اورېدو راته احساس وشو چې زه خو ډېر قوي ملگری لرمه.

بختیار دخپله جیبه دمخملو یو وړوکی ډبی راوویستلو او په میز يې کینودو.... بیا پاڅیدو او په تلوتلو کې يې وویل: "زه پر تا احسان نه کوم خودمره خبر يم چې ته زما لپاره يې او زه دې کوم" دی زمونږ له کوره ووتلو، زه هم هلته ناسته اومه دبختیار په خبرو زما دزړه بورجلونه وخوځیدل، خبره نه شومه چې څه وختي مې مور راغله او راسره کښیناسته، هغې دمخملو وړوکی ډبی له میزه را اخیستی و، او وروورو ددې سر يې پرانیستلو. په دې کې دسرو زرو یوه ساده چله (گوتمه) ایښې وه، نه ورباندې غمې لگیدلې و او نه ورباندې کار شوی و. مور مې هیڅ نه ویل بس ماته يې کتل. دهغې په سترگو کې یوه پوښتنه هم نه وه، ما خپلې اوښکې پاکې کړې او هغې ته مې لاس وړاندې کړو، مور مې هغه ساده حلقه راواخیسته او زما دښي لاس په دریمه گوته کې يې برابره کړه.

### نرسه

دېم چاودنه ډېره زوره وړه وه، دښار په لوی روغتون کې هم ددې غږ واورېدل شو چې دپېښې له ځایه لس کیلو متره لیرې و. ددې روغتون مشر ډاکټر سمدلاسه ټولو ډاکټرانو او نرسانو ته امر وکړو چې اضافي کټونه دې تیار کړي. هغه مریضان چې ناروغي يې دومره سخته نه وه دکټونو نه ایسته کړی شول. ځینې په کې په خپله راپا ځیدل او خپلو خپلوانو يې هڅه کوله چې ژر تر ژره له روغتونه يې وباسي. دروغتون ایمبولانسونه په تیزی سره راویستل کیده، ددوی چلوونکو دغرمې ږودۍ نه ځکه هم نه وه کړې، غزال دوه نورۍ خوړلې وې او دنورو په شان يې زر ځان چمتو کړو چې دټپیانو مرسته وکړي. په لومړي ایمبولانس کې درې ماشومان و، شاهده او خلیل ور وړاندې شول، په بل کې دشیپارسو کالو یوه لک و، جامې يې شلېدلې او ډېر هرونو نه يې وینې روانې وې، غزال ور وړاندې شوه، په ایمبولانس کې ورته اکسیجن ورکړل شوی و، او له خطره بهر ښکارېدو، دایمبولانس مرستندوی وویل:

"ددویمې درجې مریض دی" غزال پوهه شوه چې دویښې اړتیا وه. فیصل ته يې چیغه کړه او هغه ته يې د وینې د نمونې اخیستو وویل.

د هلك د سر ټپ دومره ژور نه و، غزال دستانې په لاس کړې او ددې هلك دوجود ډېر هرونو په لټه شوه، د هغه ټول وجود غوړ اوخیرن و، دجامو نه يې ډپټرولو بوی تلو، غزال له ځانه سره فکر کاو چې دا به کوم مستري وي، په لږه شېبه کې هغې دده له لینگو پتلون قیچي کړو هلته دسوځېدو ښې وې، په پوښتۍ کې يې یوه وړه ټوټه اوسپنه خښه وه چې غوښه يې څیرې کړې وه او وینې ترې روانې وې، غزال چې ټول پر هرونه ورله پټ کړل، نو ددې لپاره يې ددیوال سره ډډه

ولگوله، ډاکټر خالد چې له یو مریض بل ته روان و، ددوی په لوري ورغی، دهلک دپړهرونو په هکله یې غزال نه پوښتنه وکړه.

که څه هم دهلک رنگ ژیر بخن شوی و، خو غزال ته یې وویل: "ویني ته اړتیا نه لري گلوکوز (سیرم) به ورته بس وي، بیا په تلو-تلو کې هلک ته یو نظر وکتل او ویي ویل: "وجود ورته پاک کړی که نه دانفکشن خطر شته" غزال هم له دې خبرې وپرېده او په خپل مسلک کې یې هم له دې کاره بد راتلل، دې هوبڼه مریضانو پاکول به هغې داسې گڼله لکه چې غلا کوي یو انسان خبر نه وي او دوی... هغې په سپرټ کې مالوچ لاسونه کړل او لومړی یې دده خیرن لاسونه چې په تیلو او خاورو کې و پاک کړل، خواشیا یې کتل که څوک همکار ورته راشي نو دا مریض به ورته وسپاري، خو اوس نور ټپیان راوړل شوي و. یو چا دگلوکوز دخیجولو آلات ورته راوړل او په منډه بل مریض ته یې مخه کړه. وخت کم و، غزال په تودو اوبو کې مالوچ او سفنج ایښي و او دهلک وجود یې زر زر پرې پاک کړو. بیا دگلوکوز دخیجولو لپاره یې دهغه لاس راوړو او دپو راوتلي رگ دپاسه یې دستې ځای په نښه کړو، دهلک لاس ورپېدو خو بیا ارامه شو، نابیره هغه سترگې وغړولې او غزال ته یې وکتل، په خیرن مخ د هغه سترگې عجیبه ځلا کوله. خو دپړ ژر بیا یې سترگې پټې کړې، دگلوکوز دڅوړې نه یو-یو څاڅکی راوتیډو او دهلک رگونو ته ور داخلیدو، غزال یوه تولیه پیدا کړه، په گرمو اوبو کې یې لمده کړه او دهلک مخ یې ورباندې پاک کړو، خبرې او وچې شوې ویني په تولیه کې جذبې شوې او دهلک دڅیرې زیر بڼه څرمنه را څرگنده شوه. غزال داسې احساس وکړ لکه چې په یوه ښکلې هنداره پرتې دورې پاکوي. دهغه هلک نسواري گلگوتې وپښته لنډو، غزال تولیه یوواري بیا لمده کړه او دده سر یې پاک کړو. په وجود کې دا هلک دشلو کالو ایسې ده، خو مخ یې لکه دڅوارلسو پنځلسو کالو ماشوم وه، نري-نري وپښته یې دنوي خرټیل شوې ږیرې غمازان و.

په روغتون کې اوس دخلکو گڼه هم زیاته شوې وه، دزخمیانو چغې، دښځو او ماشومانو ژړا، دنرسانو منډې تررې او دایمبولانسونو نه د رابښکته شویو کسانو د ټرالیو دپایو غږونه یو عجیبه وحشت جوړ کړی وو.

غزال دهلک له کټه وڅوځیده او یو بل ټپي ته ودرېده چې ساه یې لنډه لنډه کیده، هغه ته یې ډاکسیجن خولې پر پوزه کیښوده او چې ساه یې ارامه شوه نو دهغه دپړهرونو په لټه شوه. هغه کسان چې لږ زخمیان و ددرملنې نه وروسته کورونو ته ورواستول شول، دځینو خپلوان خبر شوي و او روغتون ته یې ځان رسولی و. دځینو نورو په جیبونو کې د پیژندگلوي پانې راوتلي و، او ددوی دکتونو دپاسه په میخ شوو ډرو یې نومونه هم لیکل شوي و، درې وار دونه پورا ډک وو. غزال نه پوهېده چې دڅومره کسانو ویني یې پاکې کړې وې، د هغې مغزو شمیره نه کوله دنورو پټیو داخیستو لپاره په برنډه کې روانه وه، چې نا بېره دټیلي وېژن دکیمرې سترگه پرې برابرې شوه. یو ژور نالست د خپل مایکروفون سره ورته راوړاندې شو، له دې یې څه وپوښتل خو غزال ورته رد رد کتل او هم هاغسې د داروگانو ستور ته ولاړه. یوه ټرالی دسامانونو سره یې په مخه کړه او دې لا نورو ټپیانو ته ځان نه و رسولی چې ډاکټر خالد یې مخې ته راغی "دهغه ځوان حالت خراب دی ژر ورته اکسیجن ورکړه"، په روغتون کې اوس په لسگونو ځوانان داخل شوي وو، خو غزال پوهه شوه چې خالد کوم ځوان یادوي. هغې دسامان ټرالی فیصل ته وسپارله او په خپله یې دځوان کټ ته ځان ورورسو، یوې نرسې دهغه لاس نه راوتلي دگلوکوز ستنه بیرته په رگ کې وروتومبله خو دهلک دخولې نه داسې غږونه راوتل ته به وایي چا یې مری خپه کړېده، غزال په منډه ډاکسیجن خولې راواخیسته او دهغه پر پوزه یې کیښوده.

ماښام مهال دغزال دنده ختمېده، خو نن دوی ته وویل شول چې دآرام په کوټه کې دې څو ساعته خوب وکړي او د شپې لپاره دې تازه دم شي، په سختو ټپیانو کې اوس درې تنه پاتې وو، یو کس

داپريشن په مېز مړ شوی و، دوو نورو په لاره کې ساه ورکړې وه، یوچا غزال ته خبر ورکړی و، خو هغه دومره سترې وه چې دا ټولې خبرې ورته بې مانا ښکارېدې، په تیرو دوو کالو کې دهغې دمسلكي ژوند دا دوېمه لویه پېښه وه او دتیرې پېښې په پرتله اوس یې اعصاب پرځای و. درې څلورساعته خوب یې نا ارامه و، دښې نهه بجې غزال یو څه وخوړل او وارد ته ولاړه.

په دریو کې یو بل تن هم مړ و، ځوان هلک چې نوم یې چاته نه ومعلوم داکسیجن په خیمه کې پروت و. داسې ښکارېده چې په سر کې یې زخم جوړ دی خو دی یې هوښ ته نه پرېښودو دده پوښتنې ته تراوسه څوک نه وو راغلي، دغزال زړه را ډک شو، په دومره وړو کې عمر کې خدای خبرچیرته یې مزدوري کوله، مور به یې خبره وي که نه، مور لري او که نه، پلار به یې چیرته وي، وروڼه خویندې... هغې دځوان لاس ونیولو، یو څو شېبې ورته ناسته وه ډاکټر حمدي را ښکاره شو، دده نبضونه یې وکتل بیا یې داکسیجن دلیرې کولو امر وکړو، اکسیجن چې بند شو، نو هلک هم هاغسې ارامه ساه اخیسته، غزال ته یې وویل:

"ته همدلته اوسه اوڅارنه یې کوه" غزال یوه نږدې راتېسکه او په هغې کېښېناسته، دهلک مخ ته په ځیر وه "چې نوم به یې څه وي" هغې دهلک لاس ته پام کړو، دگلوکوز ستنه تراوسه په کې تومبلي وه خو په کڅوړه کې نورڅه پاتې نه و. غزال ستنه او شنه پلاستيکي کینوله راوويستله، هغه ځای چې شین شوی و یوه پټۍ یې پرې سلیخ کړه، بیا یې ورو-ورو دده لاس ومینولو دهلک پرمخ یوڅه رنگ ښکاره شوی و، غزال ورباندې غږ وکړو "ته زما خبرې اورې نوسترګې پرانیزه" دهلک بانه ورورپیدل، او غزال پوهه شوه چې دی په هوش کې دی لږه شیبه نه وه تیره چې هغه وټوخیده غزال دهغه سر په خپلو لاسونو کې ونیولو داکسیجن دلیرې کیدو وروسته کله-کله مریضان ټوخیدل او ددې خبرې نښه وه چې دی له خطرې بهر دی غزال پرې بیا غږ وکړو "سترګې پرانیزه" هلک ورو غونډې سترګې وغړولې غزال ورته موسکې شوه ته اوس جوړیې؟ نوم دې څه دی؟ هلک څو شیبې غزال ته کتل نا بېره یې په سترګو کې وحشت راښکاره شو نږدې وه چې له کټه را پاڅیدلی وی خو غزال را ټینگ کړو.

"ته په روغتون کې یې...." هلک خپل لاس ته وکتل بیایې خوا شا سترګې واړولې، غزال ورته وویل: "ته په چاودنه کې زخمي شوی وي" چاودنه... بم... هلک دښونډو لاندې وویل بیا یې سترګې له اوبو ډکې شوې بل لاس یې په سترګو کېښودو او غزال ولیدل چې اوبسکې دده پراننگو راوانی وې، هغه نه پوهېده چې څه وکړي په دې کوټه کې یوبل مریض اوس ویده وو، غزال دهلک لاس په خپل لاس کې ونیولو اوورته یې وویل: "که څوک خپلوان دې وي چې خبر یې کړو" هلک ناڅاپه دغزال لاس کلک ونیولو او غزال ته یې وویل:

"زه وېرېرمه... مامه پرېږده... دوکان... ماسره په دوکان کې شفیق هم وو... دوکان... موټرونه... یا خدایه... اوس هغه به چیرته وي" دهغه وجود په رېږدېدو شو غزال اوبو ته لاس کړ او دده خولې ته یې وړوکی گیلان ونیولو، هلک یو دوه گوټه وکړه اوبیا په ټوخیدو شو، غزال دهغه په تندې لاس کېښودو او ورله یې تسلي ورکړه بیا یې ترې نوم وپوښتلو "ایمان" غزال په ډېره د هغه نوم ولیکلو د هغه په تندې یې دوجود دحرارت معلومولولپاره یو توره پټی کېښوده، بیا یې یو څو جملې دراپور په توگه ولیکلې او له ده یې پوښتنه وکړه "ته توان ته اړتیا لري، زه درته ډوډۍ راغواړم" دایمان زړه ډوډۍ ته نه کیدو خو غزال دومره په محبت ورسره خبرې کولې چې ده ورته په تندې لاس کېښودو، غزال ډاکټر حمدي خبر کړو او د معاینې نه وروسته یوځلې بیا دایمان دکت سره جوخته کیناسته او د ډوډۍ وړې-وړې مړۍ یې ورته په خوله کې ورکولې، ایمان اوس یوڅه دخبرو جوگه شوی و، دښونډو رنگ یې دتور نه گلابي شوی وو، سترګې یې هم ځلېدې ډوډۍ نه وروسته ایمان ورسره ټوکه وکړه "سیگرېټ ځکلی شم" دغزال تندې تریو شو اونږدې وه چې ورباندې په قهر شوي



واي چي دایمان په سترگو کې يې شوخي وليده، او بيا يې وويل: "ته آرام ته اړتيا لری که څه شی دې په کار وي دکت په سر کې زنگ لگيدلی دی دا ووهه."

په راتلونکو څو ورځو کې غزال هره ورځ دایمان پوښتنه کوله، دهغه د سر اکسری اخستل شوي وه او په کې هېڅ زخم نه لیدل کیدو، دېم دچاودنې خبرونه په ورځپاڼو کې چاپ شوي و، دایمان مرکه هم په کې وه. په عیني شاهدانو کې دی هم شامل وو، سیاستدانانو خپلې-خپلې بیانيې ورکړې وې. غندنې شوې وې، پلټنې روانې وې، ایمان اوس ډېر ښه شوی و، دډاکټرانو نظر دا وچې په دوو ورځو کې به دی په خپلو پښو ودرېږي او دروغتون نه يې رخصت کړي، غزال به اوس دده کټ ته ډېره لږه راتله، سهار به يې ده نه حال وپوښتلو او بیا به نورو مریضانو سره اخته وه. ایمان غوښتل چې دا دې زیات وخت ورسره وي او یوه ورځ چې غزال ته يې گيله وکړه چې اوس يې پوښتنه نه کوي نو هغې ورته وويل:

"ته اوس ښه شوی يې" زما ډيوټي دهغو مریضانو سره وې چې دمرگ خولې ته روان وي زه نرسه يم دایمان لپاره ددې خبرې زغم گران وو، خو په بله ورځ چې ډاکټر ورته د کورته دتللو اجازه ورکړه نو دی دغزال په لټه کې شو، غوښتل يې چې هغه خپل کور ته راوغواړي، ډوډۍ ورله وکړي، ملگرتيا يې وپالي..... خو دروغتون دڅانگې (وارد) دروازه کې يې قدم ونيولو، مخامخ ديو پوخ عمر سړی په کټ پروت وو، ښايي دټريفیک کومه حادثه شوې وه بهر پوليس هم ولاړ و، غزال دهغه سړي لاس په خپل لاس کې نيولی و، دتندي نه يې ورته وینې پاکولې، سړی په هوښ کې وو.

غزال ته يې په ډکو سترگو کتل، او غزال په ډېر سکون ورسره ورو-ورو خبرې کولې، ایمان هم له هغه ځايه دخپل کور په لوري روان شو، په غوږ کې يې دغزال خبره بيا-بيا اورېده "زه نرسه يم..... زه دتولو په پړهرونو پټی ږدم.

## خُواک

زه اوس هم حيران يم چې دورځپاڼو دگېډۍ دپاسه ايښې دنيمې روپۍ سيکه مې ولې را اوچته کړه، ځان رانه څو-څو واري دپوښتنه وکړه چې ولې مې دا کار وکړو، خو هېڅ ځواب راسره نشته. اوس چې جيب ته لاس کړم نو داسيکه مې په گوتو ولگي اوزه خپل لاس دومره په وارخطايۍ له جيبه را وباسم ته به وايي کوم لږم چيچلې يم، اوس نيمه ورځ تيره ده، دچاپو لپاره مې پيسې ملگري نه قرض کړې ځکه زما د ورو پيسو بټوه هم په دې جيب کې ايښې ده اوزه اوس دخپل جيب نه وېرېزم.

نن سحر زه څومره خوشحاله اوارامه له کوره ووتلمه، د بس تمخي پورې مې په لاره ځان ته ويل چې ژوند ډېر ښه شی دی، دخدای پاک شکرونه مې ايستل چې زه روغ وجود لرم. د تمخي سره نږدې داخبارونو او مجلو يوه وړه هټۍ ده، زه هره ورځ له دې هټۍ ورځپاڼه اخلم، کله-کله داسې کيږي چې زه دپنځو يا لسو روپو نوټ هټۍ وال ته ورکړم او تر څو چې دی ماتې پيسې راکوي نورې سورلۍ بس ته ختلي وي، داسې خو چېرې نه وشوي چې بس رانه تللی وي، خو زه غواړم چې تر ټولو وړاندې ورته وڅيرم، دخپلې خوښې دکرکۍ سره نږدې سيټ کې کښينم، او تر دفتره ورځپاڼه ولولم، خو کله چې سورلۍ رانه وړاندې شي نو بيا دکښينا ستو ښه ځايونه نورو نيولي وي، که قسمت مې ښه وي نو په وروستيو سيټونو کې يونيم ځای راته پاتې وي، که نه په ولاړې سفر کووم، او په ولاړې بيا ورځپاڼه نشم لوستي نو ددې ستونزې حل مې دا را ايستلی دی چې له کوره په جيب کې دورځپاڼې پوره پيسې وړم، هټۍ وال هم اوس خبر وي چې ما شميرلې ماتې پيسې

ورته په لاس کې نيولې وي. هغه چې ما له ليرې وويني نو ورځپاڼه راته په لاس کې ونيسي، زه دهغه پر لاس پيسې ږدم او په بل لاس ترې ورځپاڼه اخلم.

نن هم داسې وه خو يوه بله پيښه هم وشوه، دهغه مخې ته دورځپاڼو پر لويې گيډۍ دنيمې روپۍ سيکه چانه پاتې شوې وه، زه چې هتۍ ته نژدې شوم نو سمدلاسه مې ورباندې سترگې ولگيدې او کله چې هتۍ وال زما پيسې په خپل حسابي دخل کې ورغورځولې نو ما دورځپاڼې دلاندې نه خپل لاس وروړاندې کړو، دا سيکه مې راواخيسته او ژر مې خپل دجيکت جيب ته وغورځوله.

ما دا کار دومره په چټکۍ وکړ چې اوس هم حيران يم چې دا څنگه وشول، زه عموماً ډېر سست يم او دژر فيصلي کولو توان نه لرم، په کور او دفتر کې هم نور راپورې خاندي چې زه دمعمولي خبرو لپاره هم ډېر سوچونه کووم، نو نن مې څرنگه دا سيکه راواخيسته، هتۍ وال راته دهره ورځ په شان خدای په امان هم وويل، خو ما ترې مخ گرځولې و او د بس سټاپ په لور په گرندې گامونو روان شوم، زه هم دهغې شيبې راهيسې نا ارامه يم.

په بس کې راته دخپلې خوښې سيټ غيږه خلاصه کړه، خو زه دهرې ورځې په شان خوشحاله نه وم ورځپاڼه مې کتله خو هيڅ نه پوهيدم چې څه په کې ليکل شوي دي، په دفتر کې مې ټوله ورځ واپروله خو نه يم خبر چې تراوسه مې څه کړي دي مشر ته مې څه ويلي دي، هيڅ مې نه يادېږي بس دجيکت د جيب په تل کې ايښې سيکه راته بلا گرځيدلې ده.

يو وارې مې تکل وکړ چې يوځای کې يې خطاکرم، خو يونا ليدلې ځواک مې لاس وونيښی، دسهار راهيسې مې ځان څواري تسله کړې دی... داچې په ټوله دنيا کې د ورځې په ميليونونو ډالرو غلاگانې کيږي، سياست وال هره ورځ رشوت اخلي کورونه او کارخاني جوړوي، زموږ ددفتر مشر څواري په سرکاري ټيلي فون دخپلو ملگرو سره خبرې کوي، دوکانداران څومره غلاکوي، زموږ کاکا څنگه دپلار په ځمکه خپته اچولې ده... داهم غلاده... ماما تراوسه زما مورته دپلار دميراث برخه نه ده ورکړې... او زه... زه دنيمې روپۍ په سيکه نا ارامه يم... لعنت دې وي پرما، خو زما وجود او زما روح لکه چې دې سيکې پر غمل نيولي وو، ما دخدای له خوا دومره دجرم احساس نه کاوو، خبر يم چې هغه ډېر لوی او بښونکی رب دی، زه هتۍ وال ته هم دگناه احساس نه کووم، هغه خبر دی چې زه ډېر ايمانداره يم، يوځل يې په تادی کې راته زياتې پيسې بيرته راکړې وې، ما په بله ورځ ورته وسپارلې اودې دومره خوشحاله شو چې ديوې نوې مجلې نوې گڼه يې مفته راکړه، دی زما ډېر احترام کوي.

خو زه نن خپل ځان ته عجيبه اېسيدم، ځان راته وايي "ښه نوتول عمر دې يوه بله څيره په مخ لگولې وه... تاهم دنورو په شان نن اصلي څيره راته ښکاره کړه" زه ځان ته په قهر شوم "ټوله دنيا همدغسې ده... ديوې سيکې هيڅ ارزښت نشته دی ما مه په عذابوه" بيا کورته دتللو لپاره چې په بس کې کښيناستم نو ځان راته پټ-پټ خاندل، په مايې ملنډې وهلې، "ښه نو دا دومره موده دې څوک غولول لکه چې په يوه ډرامه کې دې خپل رول لوبوو که څنگه؟" ما سترگې پټې کړې او ځان ته مې وويل:

"نارمل انسان تل غلطي کوي... بس اشتباه مې وکړه... بيا به داسې نه کووم" ځان مې غلی شو خو بيا يې لکه دښامار سر راپورته کړو "داپيسې ستا نه وې" ما ورسره استدلال وکړو "دا دهتۍ وال پيسې هم نه دي... يو بل چانه پاتې شوې وې اوس به ددې سيکې خاوند پسې چيرته گرځم؟" دا نا شونې ده "ځان مې په قهر وويل: "ښه نو اوس داجواز غواړې که تاته دا چانس پيدا شي نو هره ورځ به دا کار کوي، په دې سيکې ستا څه حق دی؟" "حق... زه ناراضه شوم" حق مې په دې دی چې زه دهتۍ وال نه هره ورځ، ورځپاڼه اخلم "ځان وخاندل" ښه نور "داچې زه هره ورځ کار کووم... تراوسه مې په چا ظلم نه دی کړی... بله دا چې... ما دخپل ځان په هکله څه ويل خوبس ودرېدو او زما ځای رارسېدلې وو، زه دبس نه وربنکته شوم، دسړک نه پورې غاړې ته چې

تیرشوم نو د ورځپاڼې هتې رانه څو گامه لیرې وه، په دې وخت کې به دښوونځي هلکان یا بي کاره ځوانان دهتې خوا اوشا دلرگي په تختو ایښي رنکارنگ مجلو ته تاویدل را تاویدل، هتې وال به دلرگي په یو تش صندوق ناست او چای به یې څښلي.

زه دهتې مخې ته ودرېدم نو دی ژر را اوچت شو راته یې دچایو ست وکړ، خو ما ورته په انکار سر وخواو، دده شاته دلرگي په یو شیلډ دسیگرتو قوتی، دبسکتو او کاغذي رومالونوړې پیکتې ایښي وې، ما دکاغذي رومالونو وړوکی پیکت ته اشاره وکړه، ده مخ واړوو، نو ما دجیکټ دجیب نه هغه سیکه را وویستله او ډېر په چټکۍ مې ورځپاڼو په گیدی کې کښوده "شل پیسې" هغه وویل ما دخپلې بټوې نه پیسې راوویستلې هغه ته مې په لاس کې ورکړې، درومال پیکت مې ترې راواخیستو او دکور په لوري روان شوم زما دننه خاموشي ده، بهرهم چپه چوپتیا ده، زه یواځې دخپلو پښو ښکالو اورم.

### دژبې خړپ

نن دبرتانیا په ټولو لویو وړو ورځپاڼو کې زما فوتو چاپ شوی دی، ما سره ملکه ولاړه ده، هغه ماته خاندې او زما سترگې دهغې نرۍ شونډو ته دې چې شوخه سرخي یې پرې وهلې ده، دعکس سره داسې جمله لیکلې ده، "ملکه دکوین میرې روغتون دایکسري دیو پرمختللي سیستم ډېرانېستي په موقعه دیو ایشیا یې کارکونکي سره" ځینو ورځپاڼو دا عکس په دویم مخ کې چاپ کړی دی ځینو یې په وروستی مخ، ځکه چې دنن لوی خبردترکې هغه زلزله ده چې دوه زره کسان په کې مړه شوي دي.

زما میرمنې نن دغرمي هغه وخت په ورځپاڼو کې زما عکس ولیدو چې د ورځې سودا لپاره زمونږ کور ته نږدې دوکانونو ته ولاړه، هغې د سودا پر ځای ټولې ورځپاڼې وار په وار لیدې او هغه ټولې یې کور ته راوړې چې دا عکس په کې چاپ شوی و، بیا یې راته دکار ځای ته ټیلیفون وکړو او وویل چې هغې ټول دوستان او دپیژندگلوي خلک خبر کړي دي چې ورځپاڼه وگوري.

زه خبروم چې هغې به لومړی ټیلیفون خان اغا ته کړی وي، دهغه ښځه زما دمیرمنې سیاله وه، په هره موقعه به یې دخپلو لویو-لویو شتمنو ملگرو، دهغوی دکورونو دباغونو دصوفو اولوبښو په صفتونو زما ماغزه او دښځې زړه خوړلی وو... اوس زما ښځې له خدای موقعه په لاس ورکړې وه، په کوین میرې روغتون کې زما پنځه کاله کېږي چې دکمپیوټر انجینر په توگه کار کووم، زما له کاره ټول خوشحاله دي، یو کال کېږي چې یوې امریکایي کمپنۍ دایکسري نوی ماشین جوړ کړی و چې دیو کمپیوټر سره تړلی واودبتن په یوکلک (کیکارلو) دهوکي د هر اړخ عکس اخلي. ددې ماشین دکار په هکله پنځو کسانو ته تربیه ورکړې شوې وه، چې یو په کې زه اوم، په تېرو څو میاشتو کې مونږ ددې ماشین د رارسېدو سره ددې د لگولو امتحاني دوره کې بوخت وو.

تېره میاشت خبر شوم چې ملکه به دروغتون ددې برخې لیدو ته راځي او مونږ به ورته ددې ماشین ښېگنې ښایو، دملکي دراتگ دخبر سره په خلکو کې جوش پیدا شو، یوه ورځ مې ولیدل چې په هره برنډه کې دلرگینو دروازو په بیخ کې لگیدلي دپیتلو پټۍ پالش کړي دي، بهر په هر چمن کې دهر یو بوټي سره یو باغبان لیدل کیدو، ځینی کوټي رنګ شوي، دکرکیو دشیشو پاکوونکي به هره ورځ راروان وو، دروغتون چار چاپېره دوړوکی دیوال دپاسه لگېدلي اوسپنیزې جنگلې په تور رنګ رنګ کیدي، او ددې لوی دروازي په هر مخ طلايي ټکي په تور مرمر کې برېښیدل. یوه ورځ دروغتون مشر چې ما چیرې نه ولیدلی زمونږ ځانگې ته راغی، دټولو سره یې ښه په خدا خبرې وکړې.

زمونږه مشره هم ورسره وه... راته يې وويل چې ملکه به دروغتون کومو برخو ته ورځي اودا چې دهغې دراتللو نه يوه ورځ وړاندې به مونږ تمرين کاوو، په هاغه ورځ لس دولس سېري چې يوشان تورې جامې يې په غاړه وې اوکره وړه يې دپوليسو وو راغلل،زمونږ مشره ديو څو تنو سره را بنکاره شوه مونږ په خپل-خپل ځای ولاړ وو،زه دنوي ماشين سره اوم او زما کار دا و چې کله راته اشاره وشي نو زه يوې بټنه کې کارم،گومان مې نه و چې ددې دومره لوی ماشين تر شا زه به چاته بنکاره شوی وای، زمونږ مشري دملکې په شان يوڅو قدمه اخوا دېخوا واخيستل،يو څو تنو سره يې په نرمه لهجه خبرې وکړې او يو تن سره د لاس روغبر وکړو، په هغو دولسو کسانو کې يو تن خپلې کړۍ ته وکتل او ويي ويل بس دی اوس وړاندې څو دوی ټول ووتل مونږ بيرته خپل اصل حالت ته راغلو. زه دروغتون په لومړي پور کې جوړريستورانته ته ولاړم او په خپل ځای کښېناستم،له دې ځايه بهر چمن بنکارېدو،دریستورانته زياتره کارکونکي ما پيژندل په دوی کې کترین هم وه،چې زما سخته دښمنه وه، دا د پنځوسو کالو يوه بودۍ وه چې سخته متعصبه انگرېزه وه.

يوواري ما بودۍ خوړله نو دې زما مخې نه وړه گلدانۍ اوچته کړه او په بل ميز يې کښوده چې يو سپين پوستي سړی او بنځه پرې ناست وو، بل واري دبودۍ پاتې پيسې ماته په لاس کې دراکولو پر ځای راته دلرگي پر تښته کښودې.

ما ددې مشر ته شکايت کړی و،نو ځکه ددې له ما بد راتلل. زمونږ تر منځ يو خاموش سور جنگ روان وچې لږ خلک ترې خبر وو، هغې به کله-کله نورو خلکو سره په خبرو کې غږ راپورته کړو او بيا به يې ورو غوندي وويل "زمونږ وطن يې مردار کړی دی"دميزونو دپاکولو پر وخت به يې دشونډو دلاندې يو څه وويل او ماته به يې وکتل، هر څومره وخت چې به ما په ريستورانته کې تېرو او هغه به شاواخوا گرځېده نو زه به نا ارامه وم، يو څو همکارانو ته مې دزړه خبره وکړه خو دوی پرې ځان واچوو، ځينو راته وويل:

"پروا يې مه لره"نن هم هغې دملکې دراتگ خبره کوله او دنور کله په شان زماڅنگ ته دتيرېدو پر وخت يې وروغوندي وويل:"شکر دی چې مونږ ملکه لرو" ما په زړه کې وخندل چې ټوله دنيا په کوم مخ روانه ده او دا بودۍ په داسې شاهي کورنۍ نا زېري چې په خپله ددې هيواد دورځپانولخوا په ورځ کې يوځلې خو بې عزته کيږي خيرزما يې څه.....زه چې مابنډم کورته تلمه نومشري راته يادونه وکړه چې صبا ته به ننگيايي تړي،بس دلته "زما يې څه"احساس رانه ولاړو، زما دنیکتايي نه بد راځي،خو هغه دچا خبره "حکم حاکم مرگ مفاجات" سحر چې دتک سپين کميس سره مې سره نيکتايي وتړله چې ميرمني مې دکبار نه راته همدې بدې ورځې لپاره راوړي وه،دسحر نهه بجې روغتون ته ورسيدم نو په ټولو دروازو پوليس والا ولاړ وو، گاډي تالاشي کيدل دډاکټرانو او نرسانو شناختي کارټونه بيا-بيا کتل کيده، جامه تالاشي هم روانه وه دننه دوو کسانو دروغتون کارکونو ته ژېر کاغذي سټيکري په جامو لگولې چې له نورو وپيژندل شي، په خپلې څانگې کې مې وليدل چې ټول داسې جوړ او تيار راغلی وو ته به وايي چې واده دی، زمونږ مشري دومره داوچتو پوندو بوتان په پښو کړې و چې په کې گرځيدلې نه شوه مونږ ته يې وويل چې "عادي کار وکړئ دملکې لپاره دڅه خاص تردد ضرورت نشته" خو په خپله دهغې دتندې گونجې ددريو پر ځای دولس شوې وې.

پوره په لسو بجو دملکې موټر دروغتون په لويه دروازه رادننه شو،اولکه څنگه چې يو ورځ وړاندې مونږ لېدلې وو د لسو دولسو سړو يوه ډله اخوا دېخوا ودرېده، شل تنه کيمري سره دټيلي ويژن د فېلم جوړونکي هم تيار ولاړ وو، يو څو دننه په لږه فاصله ورو-ورو ورسره خوځيدل داسې لکه چې دمچانو يوه جوپه خوځيږي.

په ټاکل شوی وخت ملکه زمونږ شعبي ته راغله، دټولو پیژندگلوي ورسره وشوه، ماته اشاره وشوه نو دایکسري دماشین بټن ته مې زور ورکړو، یو مریض مو دوراندي نه تیار ودرولی و، نږدې وه چې ملکه بلې کوټې ته بیول شوې وای چې په کمپیوټر دهغه مریض هډوکي وویني خو ناڅاپه ملکه وړاندې شوه او له ما سره یې خبرې پیل کړې، په دې وخت کې دخو کیمرو رنګانې پر ما او پر هغې لکه د تالاندې گوزارونه وکړل، زما نه یادېږي چې ملکه څه پوښتنه کوله او ما ورته څه خوابونه ورکول، دا هر څه یوه لحظه وو، بیا چې په ځان پوهیدم نو هر څه خلاص وو، ملکه بلې کوټې ته تللې وه او زه حیران په خپل ځای ولاړ وم.

ملکې تقریبا په روغتون کې نیم ساعت تیر کړو، او دهغې موټر له لوی تور اوسپنیزې دروازې ووتلو نو ترډېره وخته خلکو په وړو-وړو ډلو کې له یو بل سره خبرې کولې، مونږ په خپله شعبه کې دهغو مریضانو دایکسري په اخیستو کار پیل کړ چې راته په انتظار ناست و او تر مازدیګره اخته و. نن هم له سهاره مونږ په کار بوخت و، خو هغو خلکو چې په ورځپاڼو کې یې زما تصویر لیدلی وو راته به یې مبارکي وویلې یابه راته موسکې شول چې مونږ دې پیژنو.

زه نن هم دنور کله په شان دچایو لپاره ریستورانټ ته ولاړم او چې په خپل ځای کښېناستم نو شاوخوا مې وکتل هغه زړه کاترینا نه ښکارېده، زه لږ خفه غوندې شوم... چې هغې زما عکس لیدلی دی که نه... کېدای شي لیدلی وي او بد ورباندې لگیدلی وي او په همدې خبره ځان راته نه ښکاره کوي، دا خبره چې مې په زړه شوه نو خوشحاله شوم... "آخر مې دې بودی ته ماتي ورکړه... اوس به راسره په سمه خوله خبره کوي... زما زړه ډاډه شو، ددې څو کلونو داعصابي فشار نتیجه زما په بریالیتوب راوتلې وه. دریستورانټ په څو میزونو کې ورځپاڼې ایښي وي او زما دبري اعلان وو.

ما چای خلاصې کړې او له ریستورانټ نه چې ووتلمه نو کاترین مې ولېده دهغې په لاس کې دپیالو ډک یو پیتوس وو، زما زړه ودرزېدو، فکر مې وکړو دا به په شرم سره خپله لاره ونیسي... ښایي له ماسره هیڅ خبره ونکړي... ښایي له ما ښښه وغواړي... ښایي... خو هغه په خپل ځای ودرېده، راته یې ډېر په عجیبه سترگو وکتل، داسې لکه چې پرما رحم کوي... داسې چې یو ترږور بل ته دحج مبارکي وايي... دهغې لهجه داسې وه لکه دتیرې چرې یو خړپ... چې زما زړه کې یې وو هلو... راته یې وویل:

"څنگه... زمونږ ملکه دې خوښه شوه" هغې د "زمونږ" ټکي ته دومره زور ورکړو چې تاو یې زما له غوږونو نه ووتلو.

### یواځې شیبې

نرګس دتیرو څو ورځود باران له کبله په کور کې وه، هغې سره دخوړو تازه شیان په خلاصېدو وو، او نن خو ورکړه مېلمه هم راتلو، نور کله به یې لونیو ورته سودا راوړه، مشره لور خو به یې دهرې شنبې په ورځ داو لادونو او خاوند سره راتله نورو خپل-خپل ورځ ټاکلې وه. د نرګس دکونډتون کال پوره شوی و، تیر کال هم په دې ورځو کې جانباز ناڅاپي مرګ ترې جدا کړو او ددوی ددېرشو کالو دیوځای ژوند مزی یې پرې کړې.

نرګس په پردېس کې پنځه او لادونه لوی کړي وو، څلور لونه یې دخپل-خپل کور وې، یو زوی یې لره چې د واده نه وروسته ورسره څو میاشتې پاتې شو، خو بیا ترې بېل شو، په دې ملکونو کې یو کور دیوې کورنۍ لپاره بس ګڼل کیږي دځاوند تر ژونده نرګس ډاډه وه چې خپل فرض یې پر ځای کړی و، جانباز به دښې ټیکسي چلوله او دورځې چې به یې خوب پوره شو نو دنرګس دلاس رنګا رنګ خواړه به یې خوړل، خو اوس دا یواځې پاتې وه، هغې کوټ په غاړه کړو دکور کونجیانې او

دماتو پیسو بټوه یې په جیب کې کینښوده او بهر راووتله، په کوڅه کې یوې وړې جینۍ خپل ګلابي بایسیکل چلوو، لږ وراخوا دوو ښځو دخپل کور دروازې پرانیستي او په خبرو اخته وې، د نرګس په لیدو یې ورته لاس وروخوځاوه، هغې هم دسر په اشاره ورته ځواب ووايو.

دوکانونه دکوڅې په سر کې په لوی سړک جوړ وو، نرګس ددې دوکانداران پیژندل، دځینو اولادونو ددې دېچو سره په ښوونځي کې سبق ویلې وو، اوس دوی هم ځوانان و، هغې دپوځو دوکانونونه سودا وکړه ټولو ترې حال احوال وپوښتلو او د زړې زړه ډاډه شو، د تیرو څو ورځو د یواځې توب احساس یې ورک شوی و، هغې ټول عمر دځاوند او دالادونو په خدمت کې تیر کړی و، ژبه یې ماته کوډه زده کړې وه او نه دکور نه بهر ددنیا په معاملو پوهیده، اوس هم دې دهرې خبرې لپاره مشرې لور ته ټیلي فون کوو، بیا هغې ورته کارونه سمول، دجانباز دمرینې نه وروسته یوه-یوه لور به ورکړه پاتې کیده زوی به یې هم لیدو، بیا ورو-ورو ددوی راتګ کم شو په ټیلي فون به خبرې کیدې، نرګس به دزوی نه مروړه وه چې هغه یې پوښتنه نه کوي، خو شهباز دښار په بل سر کې اوسیده، هغه په دوو ځایونو کې کار کاوو او نه یې غوښتل چې درخصتۍ په ورځ بیا په سړک روان وي، نرګس به مابنام مهال ډېره زورېده، جانباز به راډیو ډېره اورېده او کله چې نرګس به ډېره خفه شوه نو دراديو اوتیلی وېژن غږونه به یې لوړکړل، بیا به یې په چیغو-چیغو وژړل، یوه ورځ مشرې لور ورته وویل: "مورې د ژبې یا دکومې بلې زده کړې لپاره په کورس کې ځان داخل کړه، خو نرګس ورته وویل:

"اوس په دې سپین سر به زه څه زده کووم" بلې لور ورته دکار وویلو نو دا په فکرونو کې ډوبه شوه، دېرش کاله پخوا هغې یو دوکان کې څو میاشتي کارکړی و خو یوه ورځ چې یوې سپین پوستې ورباندې وتوکل دې جانباز ته کیسه وکړه او هغه ورباندې کار بندکړو، نرګس پرې ډېره ګرانه وه او په دې خبره هغه سخت قهرېدلې وه، بلې لور ورته ویل چې دکور یوه کوټه دې په کرایه ورکړې چې یو څوک دې ورسره وي، خبره رښتیا هم وه دنرګس کور ډېر لوی و، څلور کوټې دخوب وي، یوه دناستي او بله دپوډۍ کوټه وه، بره او ښکته په کې غسل خاني جوړې وې، په دې هیواد کې ډېرو خلکو کوټې په کرایه ورکولې، خو نرګس به ویل کوټه هلک ته څنگه په کرایه ورکړم دی به وځي ننوځي لوبښي به راته ناولي کوي، انجلۍ که وي هغه به ملګری لري څوک به یې منع کوي چې دشبې دې بهرنه ګرځي، دهغې کشره لور ډېره ژبه وړه وه یوه ورځ چې مور ترې ګېله وکړه نو ورته په وینا شوه، "تا څنگه په دې وطن کې عمر تیرکړی دی نه دې ژبه زده کړه نه دې کوم کار وکړ، ان تر دې چې موټر قدرله هم نشي چلولی چې بهر وګرځي... ستا علاج دادی چې ته بیرته خپل کلي کې ژوند وکړي هلته دخدمت او دخبرو لپاره به ډېر خلک پیدا کړي" زړې په هغه شېبه لور ته څه ونه ویل خو دشبې یې دومره وژړل چې بالښت یې لوند شو خدای ته یې هم دغه زاری کولې چې ما هم واخله.

ورځې په میاشتو بدلې شوې او نرګس ورو-ورو دخپل یواځې ژوند سره عادت پیداکړو، کله-کله به دجانباز نږدې ملګرو ترښه په ټیلیفون کې حال احوال اخیستو په دې کې اشرف هم شامل و، دجانباز په ژوندانه اشرف به ددوی کور ته ډېر راتلو، دهغه په کور کې څوک نه وو، ښځه یې پخوا مړه وه او دوو زامنو یې دپلار پوښتنه نه کوله، جانباز به دهغه ډېر خیال ساتلو، نرګس ته به یې ویل ده ته وطني شیان پخوه چې دیواځې توب احساس ونه کړي.

هم دا وه چې کله به داشرف دراتلو ورځ وه نو نرګس به ورله کله سابه کله کباب کله دجوړو ډوډۍ کله پراتې او حلوه پخول.

دجانباز دمرینې نه وروسته اشرف به یواځې هغه وخت ددې کور ته راتلو چې دنرګس په اولادونو کې به څوک ورکړه راغلی و، خو نن اشرف راتلو او په کور کې نور هیڅوک نه وو، په دې ورځ به تل دهغې درېیمه لور سیلی راتله، خونن هغې سحر ورته په ټیلیفون کې ویلې و چې دا زکام

شوي ده اوډاکټر ورته دارام کولو مشوره ورکړې ده، نرگس به داو لادونو په تکليف ډېره زهیره شوه، سيلی ته يې وويل چې ارام دې وکړي بيا دغرمې يې پام شو چې اشرف هم راتلو دا يو څه نا ارامه شوه، بل هيڅوک په کور کې نه وو، که څه هم اشرف ددې دکورنۍ دغرمې په شان و، خو هغې ته يوه عجيبه احساس وشو، که څوک خبر شول دا ديو پردي سړي سره په کور کې يواځې وه نو بيا.... يو وارې ټيلي فون ته ولاړه چې اشرف ته ووايي چې مه راځه، خو بيا ودرېده دماښام او ديو اڅيتوب دا احساس سره هغه وېرېده، هغه ديوې اونۍ راهيسې په کور کې يواځې وه، درې ورځې کيدې چې هغې هېڅ نه وو پخ کړي، په يخچال کې يې دټيرو څوورځو پاتې ډوډۍ گرموله او خورله.

اوس هغې کور پاک کړی و او چې سودا يې راوړه نو سمدلاسه يې پخلی پيل کړه، داشرف به سموسې خوښېدې هغې نن سموسې جوړې کړې، ورسره کوفتي ورېژې بيندۍ هم وې، دپخلي پر وخت به نرگس ډېره خوشحاله وه په تيره بيا دمیلمنو لپاره چې به يې پخلي کاوو، په داسې وخت کې به جانباز هم د دی سره په پخلي کې لاس کوو، ترکارې به يې ورته پاکوله او پرېکوله، دکبابو لپاره به يې ورته غوښه اخته کوله.

دکله راهيسې چې ددوی ټول او لادونه له دوی څخه بيل شوي وو، نرگس او جانباز يو بل ته ډېر نږدې شوي وو، او هم په دې خبره به د هغې زړه اري اري شو چې هغې دجانباز سره دژوند ښې شيبې ډېرې ناوخته وموندلې، هغه دپخلي نه وزگار شوه نو دمازديگر لمونځ يې وکړو. اشرف چې ماښام راوړسيدو نو نرگس ايله دخپلې مشرې لور سره په ټيلي فون خبرې خلاصې کړې وې، هغې ته ويلې و چې اشرف به راځي او دی به په کور کې يواځې وي، خو لور يې يواځې دومره ورته وويل چې کاکا ته مې سلام ووايه، دنرگس زړه ډاډه شو، هغه کوم غلط کار نه کوي، نرگس يو څو شيبې داشرف سر کېښناسته، بيا يې دډوډۍ تابيا وکړه، اودواړو په گډه وخوړه، دوی زيات وخت د نرگس داو لادونو په هکله خبرې کولې، اشرف په خپل دوکان او په هغې کې کارکونکو څو تنو ځوانانو کيسې کولې او نرگس ډېره موده وروسته څو واري دهغه په خبرو وخنډل، د هغې پام نه و، او چې اشرف خپل لاسي گړۍ ته وکتل نو د نرگس سترگې هم ديوالي ساعت ته په څير شوې، د شپې ۱۱ بجې وې هغه حيرانه شوه نن څنگه دماښام هغه سپيره وخت په دې غم نه شو.

اشرف په تلو کې ترېنه پوښتنه وکړه که څه کار يې بند وي نو دی به ورته وکړي، نرگس ترېنه مننه وکړه او دی ولاړ و، له دې وروسته به اشرف کله-کله ماښام د دی کور ته راتلو او څو ساعته به يې ورسره خبرې وکړې، داشرف په وينا نرگس دکور سره نږدې دخشکه شوي په دوکان کې دوه ورځې کار پيل کړ، هغې پيسوته دومره اړتيا نلرله څومره چې ځان مصروفه کولو ته لېواله وه. دوه مياشتې همدغسې واورېدې او يوه ورځ نرگس احساس وکړو چې هغې خپل زوی شهباز دډېرې مودې نه- نه دی ليدلی، که څه هم دې به ورسره په ټيليفون خبرې کولې، خودالومړی ځل وچې نرگس د شهباز دکمي احساس و نه کړو، اشرف تر ډېره حده ددې دکور درانه کارونه ورته کړي وو.

په يو غسل خانه کې دنل اوبه څڅيدې هغه يې ورته په خپله جوړ کړی وو، دموټر دگراج مخې ته لويه ونه يې ورله پرې کړې وه، دجانباز دزور موټر دخړځولو تابيا يې ورله کړې وه، خو ددې ټولو نه علاوه نرگس داشرف سره دخپلو معمولي ستونزو په هکله غږېده، داسې خبرې چې او لادونو به يې ورپورې ملنډې وهلې، او دې به د وېرې ورسره نشوئ کولې. هغې اوس په ځان يو څه اعتماد پيدا کړی و داشرف په خبرو به يې زړه ته ډاډ وموندلو او ځان به يې يواځې نه احساسوو.

یوه شپه چې دهغې مشره لور ورکړه راغله نو په مورکې یې یوه څه بدلون ولیدو، نرگس به عموماً ساده خړې جامې اغوستې، د وېښتو کلکه کوڅې او غټ څادر په سر... دجانباږ دمړینې نه وروسته هغې رنگین لباس نه و اغوستی، خو نن د هغې اسماني رنگه ورېښمېنې جامې په غاړه وې، دڅادر په ځای دشیفون لوپټه یې په سر وه اوچې لور ته ورنږدې شوه نو دجامو نه یې دهغه مخصوص عطر و خوشبویي راپورته شو چې جانباږ به ورله راوړو، نرگس دلمسو په خبرو خندل او څو واري یې لور هم په غېږه کې ونیوله.

د مور دا بدلون دهغې دټولو اولادونولپاره حیرانونکی و، دوه لونی یې خوشحاله وې، نورو بیغوري څرگنده کړه، او په هغه ورځ چې شهباز له ډېرې مودې وروسته خپله مور ولیده نوتندی یې تریو ونیولو، هغه خبر و چې اشرف ددوی کور ته ډېر تلو راتلو ځکه نرگس به خپلو ټولو اولادونو ته دهغه دراتگ خبره کوله خو په خپل مور کې یې دا بدلون خوښ نشو، داخلک به څه وایي دهغه په زړه کې وگرځیده، خو بیا دښځې په وړاندې یې مورته څه ونه ویل. شهباز چې دورځي دتیرېدو وروسته دکور په لور روان شو نو ښځې یې لومړۍ خبره همدا وکړه "مورنن ډېر فېشن کړی و" شهباز دقهر نه هېڅ ونه ویل خو بس خپلې شونډې یې وچپچلې او دموتې رفتار یې نور هم تیز کړو.

هغه ماښام نرگس دټیلیفون غوړۍ نیولې وه او په بل سر کې یې دخپل زوی ویناگانې اورېدې "ته اوس مونږه شرموي، خپل عمر ته وگوره... دا زما خسرگنۍ به څه وایي دا خلک به څه وایي..." او بیا شهباز چې داشرف نوم واخیستو نو نرگس دسر نه تر پښو ولږېده "مونږ خو داشرف کا کا ډېر احترام کاوو دی دومره پریوتی انسان دی..." نرگس هیڅ ونه ویل بس ورو غوندې یې غوړۍ بیرته کېښوده او مخامخ لگیدلې هندارې ته ځیر شوه.

په بله ورځ دهغې لور سیلۍ ورکړه راغله نو نرگس دکور دروازه ورته پرانیسته، دهغې ټول وجود په خړو جامو کې پټ و اوپه سر یې تور څادرکلک تاو کړی و، دهغې په شونډو یوه سترې موسکا رابښکاره او بیا ورکه شوه.

### نیمگړې کیسه

په کوڅه کې دجوارو دښو خرڅونکي غږ را پورته شو "پولۍ واخلئ پولۍ... دکور ماشومانو لویې دروازي ته منډې کړې، هغه هم له ځایه را پاڅیده، دڅادر د پیڅکې پورې تړلې پیسې یې پرانیستي او دخپل دروند وجود سره دکوڅې په لورې روانه شوه، لږه شیبه وړاندې هغې پتاسې خوړلې وې چې وربندارې یې دچا دکوژدنې نه ورته راورې وې، او دهغې نه هم وړاندې هغې ډوډۍ خوړلې وه، ډوډۍ نه وړاندې یې گنډېرې ژولي وې او دگنډېرو ضرورت ورته ځکه پیدا شوی و چې ډېره مالگینه غوښه یې خوړلې وه.

دهغې په ژوند کې دوه کاره وو، یو ټوله ورځ خواړه او بله په کټ به پریوته او سترگې چې به یې پټې کړې نو ځان به یې دناوې په حیث لیدلو، دهغې په زړه کې بس یو ارمان و و، واده... واده او واده...

دپیغلټوب په درشل کې به یې شپه او ورځ دا خوبونه لیدل چې ډېر ژر به یې څوک وغواړې. هغه په دې غم کې نه وه چې سړی به څنگه وي کار به څه کوي ځوان به وي که زوړ... بس هم په دې تصور دهغې وړه دنیا اباده وه، ځکه خو یې سبق هم پوره نه کړو ددې نه مشرې دوه خویندې چې واده شوې، نو هر چا به ددې د راتلونکي په هکله خبرې کولې، بیا دهغې وروڼو هم ودونه وکړل، په کور کې ماشومان وزېږېدل ددې مور پلار زاړه شول، مور یې دپخلن کار نه شو



کولی، ځکه خو دې د اخلي پخلي کار په خپل لاس کې واخيستو او هم ددې ورځې نه ددې ولورځه هم زياته شوه، د ډوډۍ نه وروسته چې به دې دسترخوان راټولو نو پاتې شيان به يې هم خوړل بيا به هم دې ته خپله خيټه تشه بنکارېده، دکوڅې نه يو پلورونکي به نه شو تېرېدای دهغي دکور مخي ته يې دخوراک دشيانو دخرڅولو لپاره ضرور ناره وهله، "وړې دي وړې ... دجوارو نينې گنډېرۍ... نان خطايي... کيک يوه ورځ ورته وربندارې په ټوکو کې وويل:

"خيټه ده که ژرنده... هډو ودرېږي نه... خو دې به دهچا پروا نه کوله... بس خواړه وو چې ددې خيټې ته ورولويدل، ددې وزن اوس دومره زيات شوی و چې په گرځيدوبه يې ساه بنکته پورته شوه، په پونزو به نه شوه ختلې، يو کار به يې وکړو نو بې حاله به ناسته وه، په دې ځوانه ځوانۍ کې خلکو ورباندې رنگارنگ نومونه ايښي وو.

دومبکۍ، مېښه... پنده شاببو... چاټۍ.... دهغي مور ټولو خپلو خپلوانو ته ويلې و چې که څوک زما لور وکړي نو زه به ورته خپلې ټولې گانې ورکومه، خو هلکانو به غوږونه ونيول چې دې غواگۍ سر به څوک ژوند تيروي.

ښه نو ولوستونکيه.... تر دې خو ما کيسه وکړه پاتې کيسه ته راته پوره کړه... څه؟... ته وايي چې کيسه ليکل ستا کار دی... تراوسه ددې جينۍ نوم هم راته څرگند نه شو، ولې دې داسې کيسه پيل کړه چې پای له ما غواړي ښه سمه ده... ما ځينو خلکو ته دا کيسه هم تردې ولوستله او ددوی نه مې پوښتنه وکړه چې نور نو ددې جينۍ سره څه وکړم.

يوه ډله خلکو راته وويل چې که داجينۍ ښه اخلاق لري... کورنۍ يې ښه ده نو ددې غټ وجود دومره عيب نه دی... يو رژيم (دخواړو پلان) دې ورته څوک ونيسي... سمه به شي او په کار ده چې يو څوک يې وکړي.

خو ما دداسې کسانو نه پوښتنه وکړه چې که ستا ورو، زوی، ماما يا نږدې خپلوانو کې يو ناواده سړی وي نو ايا دوی به دا جينۍ وغواړي؟

يوې بلې ډلې راته وويل چې دا جينۍ بې له واده هم ښه ژوند کولی شي، دې له په کار دی چې پاتې عمر دې دموړ پلار په خدمت کې تېر کړي، کله چې دوی نه وي... دا به دکور مشره وي... ټول وروڼه خويندې به ورباندې راټول وي، عزت او ناموس به يې ساتلی وي، عبادت دې وکړي ددنیا کارونو نه دې لاس واخلي او خپل اخرت دې ښه کړي.

خو زما پوښتنه دا ده چې څوک به دخپل خور، لور ورېږي، خورزې يا لمسۍ ته داسې راتلونکۍ وغواړي، ښه نو ولوستونکيه... څه چرت وهي افرين شه چې تراوسه دا کيسه لولې، زه درته اوس خبرداري درکومه چې وړاندې دا کيسه مه لوله ځکه ددې پای نشته... ښه ده نو چې ته زما خبره نه مني نو زه به دا کيسه همدغسې پريږدم نيمگړې...

### پلار، مور او لور

پښتنه له اسمانه ځمکې ته را وغورځېده، په وجود کې يې ساه نه وه، خو په منډه وه، ماشومه لور يې په غېږه کې نيولې وه او نه پوهېده چې په خوشې سړک کوم خواته ورتله، ديو موټر تيز هارن هغه بېرته خپلو حواسو ته ورتيله کړه، دموټر ډرپور هغې ته بد-بد کتل او دهغي ماشومي لورته يې اشاره کوله، لکه چې يې ويل "په خپله خو مري ... دا ماشومه ولې له ځانه سره وژني."

پښتنې ډېر مزل وکړو خو دستر يا احساس يې نه کاوو، که يوې تيرې دهغي پښه نه وی نيولې نو ښايي همدغسې به روانه وی، دا هم هلته دسړک په غاړه په لويه تيره کښيناسته، ماشومي تمنا ته يې وکتل هغه حيرانه وه چې په مور مې څه شوي دي، خپل ورکوټی لاس يې ددې پر مخ کښودو نو پښتنې وليدل چې دهغي مخ په اوبښکو لوند وو، دپوزې نه يې هم اوبه راواني وې، د دې په اوږه

دڅرمني تور بکس خورند و، د هغې نه يې رومال را وويستو سترگې او پوزه يې پرې پاک کړل. خو شيبې وړاندې هغه په څومره هيلو دپلار کورته ورغلې وه، يو کلني تمنا ته يې په ټوله لار غورکي خبرې کولې، چې بابا وويني نو په تندي لاس به پردي او سلام به ورته وکړي، تمنا به کټ-کټ وځنډل.

د پښتني مور د ساه لنډۍ مرض لاره او پروڼ يې روغتون ته رسولې وه، خو هغې اجازه نه لرله چې دموږ پوښتني ته ورشي، د هغې پلار لس کاله پخوا ورسره هره اړيکه شلولې وه، هغې څو واري جرگې مرکې وکړې خو ده دهیچا نه منله، دپښتني گناه ډېره لويه وه، هغې په خپله خوښه د وارث سره واده کړی و، هغه وارث چې د دوی د قام نه و، ددوی ژبه يې هم نه ويله او دخان زوی هم نه وو، پښتنه پوهېده چې په دې کار به يې پلار په قهر وي، د دې په واده کې هغه شريک نه شو، دا دخپل ماما له کوره واده شوې وه، خو هغې ليدلې و چې ددی نه وړاندې وروسته ځينو نورو جينکو په خپله خوښه دژوند ملگري غوره کړي وو، ديو څو ميندو پلرونه څه موده خفه و، خو بيا يې هر څه منلي وو، داو لاد مينه دهر غرور سر ټيټ کړي، پښتني همداسې گڼله، داسې نه وه چې وارث دهغې دپلار نه و خوښ، په سر کې يې ورسره ډېر په عزت او درناوی چلن وکړو. خو وروسته خبره ورانه شوه دپښتني تره خپل ورور ته غټ پيغور ورکړی و "د بې غيرت" او د "بی ناموس" خطاب يې ورله ورکړی و، د پښتني دپلار لپاره دا پيغور دټوپک له ټپ او دتوري له گوزاره سخت وو.

پښتني وړه تمنا له غيرې ښکته کړه، هغه اوس اوږدېدې شوه او دموږ دگونډې سره يې ډډه ولگوله، پښتني څادر سم کړو دبکس نه يې يو بسکت راوويستلو او دتمنا په لاس کې يې ورکړو، نور کله به دې ماشومي چيغې وهلې، لاس پښې به يې غورځول، خو نن په حيرانونکي توگه غلې وه، لور دموږ غم احساس کړی و، پښتني لارې ته کتل، سړک خوشی و، هغه په ټيکسي کې دپلار کور ته ورغلې وه، لس کاله پخوا هم دغسې يوه ورځ وه چې هغه دماما سره په يوې بلې ټيکسي کې له کوره ووتله، نه يې ورور لاس ونيولو، نه يې پلار په سر لاس کيښودو نه مور دهغې په سر قران شريف ونيولو نه يې پرې پتاسې وشيندلې. هغه په تيرو لسو کالو کې بيا خپل کور ته نه وه تللي، پلار يې ويلې و چې که بيرته راغلي نو وژنم دي.

ورونو به يې حال پوښتلو او کله-کله به يې د هغې دپلار نه په پټه مور هم ورکړه راتله. دروغې لپاره ډېرې هڅې وشوې، دوارث دپوهنتون يو استاد چې دپښتني دپلار ملگری وو، په ننوتې ولاړو دهغې ماماگانو، تروريانو، ورته په وار وار مينت زاری وکړې، په اختر او برات کې به نورو خپلوانو ورته يادول چې پښتنه په خپل کور کې خوشحاله اباده او ددريو اولادونو مور ده، خو دا وړۍ نه شړۍ کيده.

نن هغې يو واري خپل ځان راټول کړو، دموږ د ليدو په هيله پلار ته پخپله ننوتې ولاړه، خو پلار يې ددې دليدو سره په ښکښلو سر شو هغې لا خپل بوټان له پښو نه وويستی او د وړې تمنا لاس هم ها غسې په تندي پاتې شو، د هغې پلار خپلې خپلې ته لاس کړو، د پښتني خور ژر د خپل پلار لاس ونيولو، هغې ته يې وويل: "ببي ولاړه شه... بابا دې ونه وهي دا دشرم خبره ده" پښتنه يو څه وارخطا شوه خو بيا يې ځان کلک کړو او پلار ته يې وويل: "بابا جانه بس کړه... ومي بښه... ما ډېره لويه گناه کړې، خو خدای پاک هم بښونکی دی، زاری درته کوم... بس دی دموږ لپاره... دخدای لپاره..." خو دهغې دا ټولې خبرې دهغې پلار نه اورېدې، هغه په لوی غږ دي ته ښکښلې کولې، دهغه سترگې سري او لاسونه يې له قهره رپيدل "بښل مينل نشته..." جرأت دي څنگه وکړو چې بيا دي کور ته راغلي درته مې ويلې نه و چې وژنم دي "ددې خبرې سره سم هغه په ديوال خورند د تمانچې پټۍ ته لاس کړو، د پښتني خویندې په چيغوشوې "ولاړه شه خورې..." او دواړو د پلار له لاسه تمانچې واخيسته، هغې غوښتل چې ځان کلک کړي خو د پلار څپيرو

راو غورخوله، وړه تمنا په چيغو وه، پښتني خپل ځان په هغي واچوو او د دروازي لوري ته يې منډه کړه، نا بېره هغه د لور نه مور شوه، د تمنا دويرې پک غږ دې ته اړکړه چې له هغه ځايه ځان وبا سي، هغي لکه د چرگي تمنا دخپلو وزرو لاندې پټوله، دکور ددوازي نه په وتلو کي يې يو واري شاته وکتل، دپلار څيره ورته داسي ايسېده لکه چې ددې قاتل وي، بيا په يوه منډه له کوڅي لوی سرک ته را وتله، دسر څادر يې په اوږو پروت وو او داسر توره په لاره روانه وه، اوس چې دهغي ځانته پام شو نو يو واري بيا په ژړا شوه، دا ځنگه پلار وو، پلرونه خو دخپلو لونو سر په لويته پټوي، په بدرگه يې له کوره رخصتوي دخواږو پټنوس ورسره وي.

هغه دپلار کور ته په ټيکسي کي ورغلي وه، دښار دې برخي ته ډېر لږ بسونه راتلل، دهغي هېڅ اميد نه و چې بېرته تللو لپاره به ورته څه پيدا شي، خو قسمت يې ښه و، يوه لاری ورته ودرېده، هغه په سيټ کښي ناسته خو بيا يې هم ژړل، ورسره ناستي يوې ښځي ورته وپوښتل "څه شوي دي؟" پښتني په ژړا وويل: "پلار مې مړ شو"

### دشيشي گيلاس

بصري په تناره کي ډوډي لگولي، دمازديگر لمونځ شوی و، او هغه خبره وه چې عالم خان به دکلي دجومات نه را وتلی وي، خو دا معلومه نه وه چې هغه به څه وختي کور ته راتلو، کله-کله به يې دملگرو سره دلاري پر سر بنډار کاوو او ناوخته به کور ته را رسيدو. بصري به دمازديگر او دماښام ترمنځ داسي وه لکه چې په دار څرېدله ما شومانو ته يې ويل "شور مه کوئ اوس به مو دادا راشي" هغوی ته به يې دوخته ډوډي ورکړې وه، ځکه د عالم خان کور ته راتگ دزلزلي نه کم نه و، تندى به يې تريو نيولي و دکور دروازي ته به يې لته ورکړه بس ته به وايي بهر چا سره يې جنگ کړی دی.

دبصري خوابني دخپل مشر زوی سره يو ځای اوسيده او کور يې دعالم خان کور سره ديوال په ديوال و دعالم خان مشره وربنداره شاخوبانه نومېده او په دې وخت کي به هغي هم په تناره کي ډوډي لگولي، هغه څه چې دکلي په هر کور کي به ډوډيو خوشيويي خپور وو.

نن بصري دعاگاني کولي چې عالم خان دې ډېر وخت بهر پاتي شي، دهغي کټوی لا تراوسه نه وه پخه غوښه په کټوی کي خوتکيده، خو لا کلکه وه "خداي خبر چې قصاب دڅه شي غوښه راکړي ده چې نه خورينيري" بصري به هر واري دکټوی سر لري کړو او دا جمله به يې له خولي را او ووتله، په دې کي نا ځايه ټول ماشومان په منډه شول او بصري پوهه شوه عالم خان کور ته رانږدی و، دهغه په راتگ به ټول ماشومان ورک شول، څوک به دکټ دلاندې او څوک به ددروازي شاته پټېدل، لوی هلکان به کله په ونه وختل او کله په کوټه، بيا چې عالم خان به ډوډي خوړه او ټول به دهغه په تندي پوه شول نو دخپلو خپلو سوږو او پټو ځايونو نه به يو-يو رانښکاره شو.

بصري له کټوی سر ليري کړو او غوښه يې په گوته کي ونيوله، تراوسه خورينه نه وه خو هغي ژر دسترخوان واچو، هر څه يې دعالم خان مخي ته کښودل، هغه مخ او لاسونه وينځلي و او اوس ډوډي ته ناست و، دغوښي ټوټه يې چې خولي ته کړه نو په ښکځلو شوبصري ورته په ورو غږ وويل:

"قصاب نن سمه غوښه نه وه راکړي" عالم خان را پاڅيدو، هغه يې له کمځي ونيوله، بيا يې ورله ديوال سره يو ډغره ورکړه، بصري چې ترڅو ځان ټينگاوو عالم خان ورله خپلي را خلاصه کړه دبصري له خولي نه تشه سلگي را ووتله او چې عالم خان ورله سوک ورکړو نو دبصري په سترگو توره تياره شوه.

عالم خان په بدو ردو له کوره ووتلو د بصرۍ له سر او پوزې نه وینې روانې وې، او د مور دوینو په لیدو دهغې لوني په ژړا شوی.

د عالم خان غږ د هغه مور هم اوریدلی واولړه شېبه وروسته شاخوباني دهغې دروازي نه سر را د دننه کړوچي ددواړو کورونو تر منځ په دیوال کې جوړه شوې وه او ماشومان به پرې پورې راپورې وتل. شاخوباني ماشومان په قلاړه کړل او په اوبو یې دبصرۍ پر هرونه وینځل، بیا یې کورکمن او دشرشموتیل یوځای کړل او بصرۍ ته یې په سر پټی وتړله.

دهغې مشرې لور ورته دپلار دقهر او د غوښې دکلکوالي کیسه وکړه، شاخوباني دشنوډو لاندې یوڅو ښېرې عالم خان ته وکړې، زړه یې کیدو چې دبصرۍ سره کښینې خو د دیوال بلې غاړې نه یې دخوابنې غږ واورېدو چې "څه شوی دي" ته هم ورسره کښیناستي هغه زما زوی ډوډۍ خوړلې ده که نه؟" شاخوباني بیرته خوابنې ته ولاړه او هغې ته یې په لنډو ټوله کیسه تیره کړه، او لکه چې دبصرۍ تمه وه دخوابنې لور غږیې بیا واورېدو "سړي خو همدغسې وي نو..... دا خبره نه وه چې غوښه په څومره وخت کې خوړینېږي، داسې پواري ښځې د وهلو دي" په بله ورځ بصرۍ سر او نیم مخ په څادر پټ کړي و او دکور کارونه یې داسې کول لکه چې هیڅ نه وو شوي، عالم خان دخپل مور سره ډوډۍ خوړلې وه، اوسحر لکه دنورو ورځو په شان له کوره وتلی و.

دبصرۍ دوی کور دکلي دچم نه لږ لیرې جوړ و نو ځکه ددوی دکور دغوږل به څوک نه خبرېدل، خو بیا هم دکلي په ژوند کې دښځو وهل ټکول عامه خبره وه، دبصرۍ لپاره گران کار دا و چې که کومې ښځې ترې پوښتنه وکړه چې سړي ولې تړلی دی نو یوه نوې بهانه به ورته جوړه کړي، ځکه خوابنې ورته ویلې و چې پام کوه دکور خبرې نورو ته ونه کړي، دپښې خوښل د بام (چټ) نه راپرېوتل- د دروازي سره جنگیدل، د وړو غونډوسکې په سر لگیدل، د دیوال نه را پرېوتل، دا هر څه دبصرۍ په زړه و، د مور له کوره به هم که چا ورباندې پېښه وکړه نو بصرۍ به ورته دروغ ویل.

هغه به دجمعي ورځ ته ډېره نه خوشحالیده، عالم خان به ټوله ورځ په کور و او کله دا، او کله ماشومان به یې رتل، په دې جمعه خو دهغې لیور دخپل تیر سره د مور تپوس ته را روان وو. فرید خان په ښار کې اوسیدو او هم هلته یې یوه ښاري ښځه کړې وه، صابره دهغه دښځې نوم و اوډېر اوچت تعلیم یې هم کړی و، بصرۍ به دشاخوباني نه دومره نه شرمیده لکه چې دصابري نه، هغې به ډېرې پوښتنې کولې او دبصرۍ سره به د هغې د پوښتنو ځواب نه و، دهغې جامې کالي هم ډېر فیشني واو خبرې به یې هم بل شان کولې.

په داسې جمعه به بصرۍ دشاخوباني سره ډېره مرسته کوله، ددریو واړو وروڼو تیر به یو ځای ډوډۍ خوړله، دېرش دوه دېرش کسان به په دسترخوان کښیناستل، د ډوډۍ خوړو نه وروسته بصرۍ او شاخوباني لوبنې وینځل او صابره دخوابنې سره ناسته وه. د لوبو وینځلو نه وروسته بصرۍ غوښتل چې ورو غونډې خان خپل کور کې ورک کړي، خو کله چې دا دخپل کور په لوري روانه شوه نو صابره هم ورپسې را پاڅېده، دبصرۍ خوابنې اوس دخپلو زامنو سره په خبرو بوخته وه.

کله چې بصرۍ دصابري په کوټه کې یواځې کښېناسته نو هغې اوس هم سر اومخ په څادر پټ کړی وو، صابري ورته وویل:

"څه بس دی اوس خو سړي نشته مخ اوسر لوڅ کړه" بصرۍ هم له دې خبرې وېرېده، خو اوس بله لاره ورسره نه و، دمخ نه یې پلو لري کړو خو تندې یې هماغسې پټ و، صابره ورته یوه شېبه خیر شوه اوبیا یې وویل: "دا په پوزه دې څه چل شوی دی؟" بصرې وویل: "هیڅ"

صابري دهغې دتندی نه دڅادر پلو اوچت کړو او دهغې پر هر یې وکتلو، بیا یې وویل: "عالم خان لکه چې بیا درباندي لاس اوچت کړی دی" بصرۍ له شرمه سترگې ټیټې کړې، هغې غوښتل چې

ځمکه وشلېږي او دا په کې ورکه شي، هېڅ يې ونه ويل، صابره يوه شيبه غلې وه، بيا يې وويل: "ستا دا خاموشي او صبر ددې باعث دی چې سړی دې وهي..... یوه ورځ به دې مړه کړي" دبصرې سترگې له اوبنکو ډکې شوی "څه

وکړمه..... عالم خان په وړو خبرو په قهر شي.... زیات وخت زه ملامته یمه....." همدغه خو غضب دی کنه..... "صابرې دهغې له خولې خبره ونيوله..... ښځه که ملامته وي او کنه..... وهل يې ناروا دی، ولي عالم خان چېرې هم غلطې نه کوي... ده چې تېر کال دفرید خان موټر له زاړه کمره سره جنگولی و نو چا وهلی و؟"

د صابرې دسترگو نه دوه اوبنکې نږدې دهغې اننگو ته کډه کوله چې هغې ژر ددواړو لاسونه په گوتو راټینک کړل اوسترگې يې ومښلې "دا به زما په قسمت کې لیکلې وي... که نه نور وروڼه خو يې ډیر ښه دی" صابرې بې واره وويل:

"داځکه چې نور يې ستا په شان ښځې نه لري" دبصرې غرور نور هم خاورې شو، صابرې په خپلې خبرې یو څه پښیمانه ښکارېده.... ژر يې بصرې نه ښښه و غوښته او بيا پاڅیده بهر دماشومانو چيغې او شور خور ددې الامه وه چې فرید ښار ته دتللو لپاره به کوڅې ته راوتلی وي، بصرې هغې ته منت وکړو چې خواښې يا فرید ته دې څه ونه وايي ځکه چې عالم خان خبرې نو لا په قهر شي، صابرې ورسره لوظ وکړو خو بيا يې ورته نصیحتونه وکړل، چې دعالم خان لاس دې وونیسی، که هغه ورته څپیره ورکوي نو بصرې خو دې هم یو شی ورباندې وغورځوی، بصرې پېکه خدا وکړه او وېي ويل:

"ښځه کله سړی وهلی شي" صابرې ددواړې په درشل کې ودرېده او په غلې غږ يې هغې ته وويل: "فرید خان زما سره په زوره خبرې نه شي کولې، یوځل مې داوبو په گيلاس ویشتی و او ورته مې ويلي و چې که بل ځل يې راباندې لاس اوچت کړو نو زه به کوڅې ته ووځمه، ښه ده چې کورمالت مې ننداره وکړي، بس هغه ورځ وه او نن ورځ زما نږدې چې ددشېشې گيلاس وويني رانه يې ليرې کړي، په دې خبره بصرې ته هم خدا ورغله، دواړه په خدا دخواښې کورته روانې شوی، په هغه شپه بصرې دخوب نه وړاندې تر ډېره وخته ځان سره چرت وهلو، په غور کې يې دصابرې خبرو انگازې کولې.

څوورځې واورېدې دبصرې خواښې دعالج په پلمه څوورځو لپاره ښار ته دفرید خان کورته ولاړه، بصرې او شاخوبانې به دډوډۍ پر وخت په ازاده خبرې کولې.

ددوی دخبرو موضوع به ډېرې دصابرې خبرې وي، دواړو ارمان کاوو چې دتعلیم له برکته دصابرې ژوند ددوی نه بهتره و، بيا به يې دهغې ددشېشې گيلاس خبره راياده کړه او وبه يې خاندل، بصرې یو سور اسویلی وکړو او وېي ويل: "زه په تاسو ټولو کې بدبخته یم چې دسړي نه راته بلا جوړه شوې ده" شاخوبانې ورته وويل: "یواځې ستا لپاره..... کتل دې نه چې تیره ورځ يې د صابرې سره په څومره ورین تندي خبرې کولې" بصرې شېبه غلې وه، دا خبره رښتیا وه چې عالم خان دکور نه بهر یو بل مخ لاره خوش خلقه با اخلاقه.... خپلې مور سره به يې دټولې دنیا ټوکې کولې دبصرې د مور پلار او د ورونو خویندو به يې ډیر عزت کاو.... شاخوبانې ته يې وويل: "ډېر مې ارمان شي چې عالم خان دې راسره په نرمه ژبه خبرې وکړي، که نور نه چې وهل ونکړي، خو نه پوهیږم چې څه وکړم که چیرته نه دصبر تاویز پیدا کیدو نو عالم خان ته به مې راوړی وای" شاخوبانې ژر دهغې په خوله لاس کینودو "پام کوه چې دتاویز خبره ونکړي.... دبصرې مشر لیوراسلامي دې او دتاویزونو، زیارتونو ته تگ ددوی په کور کې رواج نه لاره.

دبصرې خواښې په ښار کې ناروغه شوې وه او عالم خان دمور پوښتنې ته تللی و، ددشېشې ناوخته چې کور ته را ورسېدو نو بصرې ورته په انتظار ناسته وه ددوی کلې دښار نه دوه درې ساعته

دموتر لاره لرله اوس سړک هم پوخ شوی وو او دښار نه ډېرې لارې اوموتري تر ناوخته کلي ته راتلل.

بصری نه وه خبره چې عالم خان به ډوډۍ خوړلې وي که نه خوبیا هم هر شی یې ورته ژر-ژر په دسترخوان کې ښودو، اوس خويي د ډوډۍ توده ساتلو لپاره دښار نه دپلاستيکو یو ترموز ډوله ډبه راغوښتې وه چې تر دوو دریو ساعتو به په کې هر څه تاوده وو. نن دهغي زړه ارامه و چې عالم خان به ورته څه نه وایي، خو عالم خان لومړی دسترخوان او بیا بصری ته وکتل او وېي ويل: "ډیره بې عقله ښځه یې ګڼه" د بصری زړه یو درز وکړ عالم خان دڅپلو سره په کټ غزیدلی و.

بصری ورنږدې شوه او په وېره یې ترې وپوښتل "خیر خو دی.... مور څنگه وه.... عالم خان ورته په ځیر وکتل" مور مې ښه ده زما سر مه خوره" بصری په ځان کې یوه څه نور جرات پیداکړ او وېي ويل "ښه نو ولې په قهر یې ډوډۍ تیاره او ګرمه ده" عالم خان راپاڅېدو دماشومانو کټونو ته یې وکتل.... ټول ویده و.... دی له کوټې ووتلو نو بصری حیرانه پاتې شوه څه وکړي نور کله چې به عالم خان ډوډۍ نه خوړه نو دې ته به یې وویل چې نه یې خورمه خو نن یې عجیبه چلن کاو. هغه عالم خان پسې بهر را ووتله دغولې په بل سر کې یوه وړه کوټه جوړه وه چې ماشومانو به په کې خپل کتابونه او دښوونځي شیان ایښودل، یو ګوټ کې کټ هم واو چې کله به عالم خان دبصری سره ډېرې ناندري وو هلي نو هلته به ویده شو.

عالم خان دکوټې دروازه خلاصه کړه او دننه ولاړو، بصری پوهه شوه چې دې به هم هلته شپه تېروي، نږدې وه چې عالم خان ددې کوټې دروازه دننه بنده کړې وای چې بصری ځان په زوره کوټه کې دننه کړو او دروازه یې وتړله، عالم خان یو څه حیرانه شو، خو بیا یې خپلې څپلې ویستلې او په کټ و غزېدو، بصری ورته وویل: "طبیعت خو دې سم دی ځکه.... ډوډۍ دې ونه خوړه؟" څه ډوډۍ ډوډۍ لګیا یې "عالم خان په لوړ غږ وویل: "نه یې خورم.... نه یې خورم، کوم پلاوونه کبابونه دې راته پخ کړي دي چې ته به پرې سترې شوې یې."

دبصری دغوږونو نه یوه لمبه ووتله، هغې هم په لوړ غږ عالم خان ته وویل: "خوله دې ماتې ده چې دا خبره دې څو شېبې وړاندې راته کړې وای. عالم خان دډېرې حیرانتیا نه په خپل ځای اوچت کېښی ناستو، دا بصری خو بل شان وه، دې بصری خو قهر هم کولی شو، غږ یې څنگه لوړ کړو، دعالم خان ګوتو کې خارښت پیدا شو، هغه خپلې څپلې ته لاس کړو خو یو درز وشو او دهغه په سر یو دروند شی ولګېدو، عالم خان لا ځان پوهولو چې دا به څه شی وي، چې بل درز وشو او یو بل شی دهغه په پوزه ولګېدو، دکوم ماشوم دواړه بوټان دهغه په غیږ کې پراته وو، او ده سر په دواړو لاسونو کې نیولی و، په سترګو یې تیاره وه او لږه شیبه وروسته چې ده سر راپورته کړو نو بصری یې ولیده چې په لاس کې یې دشیښې ګیلاس نیولی و، دعالم خان په خوله یوه غټه ښکښله راغله خو په "وی" بدله شوه ځکه دشیښې ګیلاس دده په لورې راواوتو او عالم خان چې دخپل مخ دحفاظت لپاره لاسونه مخ ته نیولي وو دده لاس یې تپي کړو.

عالم خان ته په خپل ټول وجود کې درد څړیکې احساس شوی، دهغه له خولې اوس څېړيروي را وتل، دبصری دخولې څه خبره نه را وتله، بس هغه سخت په قهر وه او که چا ورته توپک په لاس کې ورکړی وای نو هم په دې شېبه یې عالم خان وژلو، خو دهغه دتندي او پوزې نه ویني رواني وې.

بصری له کوټې را ووتله او یوه اوږده ساه یې راښکله په هغه شپه عالم خان په پخلنځي کې کورکمان او تیل لټول، او بصری په ارامه ویده وه.

په بل سحر چې ماشومان ښوونځیو ته تلل نو پلار یې ولېدو چې په سر یې پټی تړلې وه، دهغه پوزه هم پرسېدلې وه او لاس یې په شری کې تاو کړی و، عالم خان چې له کوره راوتلو نو چرت یې

وهلو چې خلکو ته به څه وايي..... "زه دچت نه راپرېوتم... نه-نه په خټو کې ولوبدم... " ده ته په لومړي ځل احساس وشو چې بصری به څنگه خلکو ته باني جوړې کړې وي دوجود پر هرونه خو جوړ شي دانسان خپل غرور چې ختمېږي څومره لوی عذاب دی. په پټيو کې يو کروندگر ترې پوښتنه وکړه "خير خو دی چا سره دي جگړه کړې ده؟" عالم خان ورته په يوه پيکه خدا وويل:

"نه ياره بيگا دموټر نه کوزېدمه... دروازه مې په مخ ولگيده... پوزه مې ويني شوه خو... خدای فضل وکړو".

اخوا بصری شاخوباني ته دښې کيسه کوله او بيا يې ورته وويل:

"که ښار نه دي لوبسي راغوبښتل ماته دناشکن (نه ماتيدونکي) گيلاسونو يوسيټ راوغواړه هم هاغه چې نه ماتيزي"

### سنيما

نازنین خپله طلای رنگه بټوه په ميز کينسوده او د اوچتو پوندو د نازکو پيزارو سره په کټ پريوته هما په يوه کرسۍ ځان وغورځاوه. په لاس کې نيولی د مريو گلابی سيندلو تنی يې پرانستلی. پروين لاتروسه د سر نه خپل گلدار ځادر هم نه وو لری کړی او د کوتی سره جوخت غسل خانی ته يې منډه کړی وه.

دا دري واړه هم اوس د خپلی نږدی او پخواني ملگری زيبا د واده نه راگرځيدلی وی او د ډاکټرانو د لیلی په يوه کوټه کې وی. دا کوټه د پروين وه هغه د ښار په لوی روغتون کې د ډاکټری ورستی کال (سيناج) پوره کاوو چې ورپسې به يې سبق خلاصيده. نازنین او هما د زيبا په واده کې د گډون لپاره د پروين په کوټه کې ايساری وی. دا پلان دوی هغه وخت جوړ کړی وه چې د زيبا د واده کارډ ورته رسيدلی وه.

پروين چې د غسل خانی نه راوتله نو يوه شيبه يې نازنین او هما ته وکتل. دواړو سترگی پټی کړی وی او په کوټه کې خاموشی وه. پروين د یوی کرسۍ نه گدی راوخيسته او نازنین يې پری وويشته.

تاسو دواړه دلته د خوب لپاره راغلی يې؟ د نازنین او هما له خولی گډ اوازونه راوتل {سترې يمه دمه کوومه} او درې واړو کرس کرس وخندل. پروين خپل پرونی د سر نه لری کړو او په کرسۍ يې واچوو ناببره په کوټه کې رنگونه وځلېدل. د هغی په کميس لگيدلی ستاری مخامخ د لوی هنداری د رڼا سره يو ځای شوی او په ټولی کوتی کې يې پرک وپروک جوړ کړو. نازنین ته موقع په لاس ورغله، "ته دی ته گوره اوس مونږ په رڼا وژنی..."

د درې واړو جينکو خدا په کوټه کې تودوالی پيدا کړو. پروين د يخچال (فريج) نه د يخو اوبو بوتل راويستو او په گيلاسونو کې يې اوبه واړولی. ژمی تير وه او نن ماښام د هوا سوړوالی هم مات شوی وه.

دريو ملگرو د واده ښايسته جامی له ځانونو نه وويستلی، مخونه يې د سرخی پوږو نه پاک کړل او په کټ يو ځای کيناستی.

نن شپه ددوی د خبرو موضوع يواځی زيبا وه.

هما د طب په کالج کې خپله لومړۍ ورځ په زړه شوه زیبا هم پدی پوهنتون کې د دویم کال محصله وه د پوهنتون دود داسې وه چې د دویم کال جینکو به په نوو راغلو محصلینو اوبه شیندلې چې دوی په عذاب شی. تر یوې اوونۍ به جینکو همدغسې شوخی کوله. په هما اوبه وشیندل شوی، زیبا دا حمله ورباندې دومره ناڅاپي کړې وه چې هغه وارخطا ږدی ته شوه.... پښه یې وخوږده او په ازغن تار پریوته. ټولو جینکو چغې کړې. زیبا په لاس کې نیولې د سلورو جگ وروغځار کړو او په منډه د هما مرستې ته راغله. دا یې را وچته کړه او په غیر کې یې ونيوله. د هما لوپټه په ازغن تار کې ونښته او تر څو چې دوی راخلاصوله ریتايری تری بیلې شوی. د هما په لیچو ازغن تار خراشونه جوړ کړی وو. نوری جینکې له ویری وتښتیدې. د زیبا په غټو غټو سترگو کې اوبنکې وې. او په یوه ساه یې له هما بښنی غوښتلې. بیا یې دا کوتی ته بوتله. دوو نورو جینکو ورسره د بستو په را وچتولو مرسته وکړه. زیبا ژر د خپلې الماری نه وچې جامې راویستلې او هما ته یې ورکړې چې جامې بدلی کړي، بیا یې د داروگانو یوه وړوکی صندوق راوړو او د هما په خراشکو یې ملهم کینودل. یوې جینې ژر ژر د هغې جامې په استری (اتو) اوچولې. بلې په منډه هغې له چای راوړې او بیا تر ډیره وخته دوی په خبرو بوختی وې. هما د خپلې سپینې لوپټې په غم کې وه. هغه له موره وپریده. زیبا ورله تسلی وړکړه او خپله نوی سپینه لوپټه یې د هغې په سر واچوله. زیبا هم له هغې ورځې ددی ملگری شوی وه.

نازنین په هاسټل (لېلیه) کې هغه وخت داخله شوه چې د دې ټولې کوتې نیول شوی وې. د طب ددی پوهنتون په لېلیه کې دوه ډوله کوتې وې. یو هغه چې د څلورو جینکو لپاره وې، دویم هغه چې دوه دوه به په کې اوسیدې. د لېلیې د مشرې د کور سره جوختی څلور داسې کوتې وې چې په هغوی کې به د هر ټولگي استاذی جینکې ووسیدې. دوی به د مشرې او د نورو جینکو تر منځ اړیکې ساتلې او ددوی ستونزې به یې لری کولې. نازنین ته هغه ورځ را په یاده شوه چې دې د څلورو جینکو کوتې ته خپل سامان یوړو نو هلته د وړاندې نه ښې الماری، میز او کټونه نورو اخیستی وو. د نازنین په نصیب کې شلیدلې کټ او داسې الماری راغله چې یوه دروازه یې نه بندیده. د دوی د ټولگي استاذ تر اوسه نه وه ټاکل شوی نو ځکه دی د زیبا سره ولیدل. هغې ژر یوه خاله را وبلله او د لېلیې گودام ته یې د ځان سره بوتله. هلته نه یې نازنین ته یو ښه نوی کټ ورواستولو او په بله ورځ یې د الماری د دروازی جوړولو لپاره یو ترکان هم را وغوښتو. نازنین هم له دې ورځې د زیبا مریده شوه. او بیا به تل د خپلو وړو وړو ستونزو لپاره زیبا ته ورتله. پروین ته هغه ورځ په زړه شوه چې په لومړۍ ځل د زیبا کوتې ته ورغله. د لېلیې ډیرې جینکې د اختر لپاره کورونو ته تللې وې. پروین پخپله کوته کې یواځې ژړل چې زیبا ورباندې را پېښه شوه. بیا یې دا خپلې کوتې ته بوتله هغه کوته چې په ټولې لېلیه کې د جینکو لپاره د یوې ښکلې دنیا په شان وه. پروین په لومړۍ ځل ولیده. په سپینو دیوالونو د چت سره نږدې زیبا پخپل لاس په رنگ د ښایسته گلونو حاشیې جوړې کړې وې. په کرکې او دروازی یې اسمانی رنگ پردې وې چې ورباندې د گلابو واړه واړه گلونه گنډلې وو. هم دغه گلونه د دیوال په حاشیو هم وو. د کوتې ټول فرش په سره قالینه (غالی) پټ وه. په کرسیو ایښی نرمی گدی هم دغسې وې. پدی میز د بلو رو په یوه پياله کې مڼې او مالټې ایښې وې. د کوتې په بل گوټ کې د شیشې په وری الماری کې چینی لوښې او ورسره وړوکی یخچال وو چې ورباندې د تازه گلونو گیدی ایښې وه.



د زيبا کټ هم ريښتا چي څپر کټ وو. ددی پوښ تک سپين وو او ورباندی هماغسی سور رنگ واره گلونه گنډلی وو. پدی لویه جالی خړیده د کټ سره جوخت په یو وړوکی میز د بجلي (بريښنا) لمپ وو او ددی په بېخ کې گری هم جوړه وه. د سبق په میز کتابونه په ترتیب ایښی وو. په یو شی هم د دورو یا د گرد ښه قدری هم نه وه. پروین په هغه ورځ د زيبا د سلیقی نه خبره شوه. هغی اوریدلی و چې د زيبا ښایسته شیان خوښیدل خو د هغی کوټه د هغی د خپل وجود په شان ډیره ښکلا لرله. هر چا به هڅ و هلو چې د زيبا به کوم ښکلی سړی ته وډیری، او نن دا دری واره ملگری د زيبا واده ته تللی وی. ددوی د واده شاه ځلمی نه و خوښ شوی د عمر نه ډیر ښکاريږو. رنگ يي هم ډیر ښه نه وو خو په دوبي کې يي د کروړونو ډالرو تجارت لرلو او د کال شپږ میاشتې به په امریکا او اروپا کې گرځیدو.

هما، پروین او نازنین د زيبا د سترگو ملال احساس کړی وو خو نورو میلمنو ته د هغی د طلايي کار قیمتي جوړه او د لکونو روپو گانې حیرانوونکې وی. دا چې زيبا به خوشاله ژوند تیر کړی او که نه دری واره ملگرو خپله خپله نظریه لرله. نازنین وویل چې زيبا به ټول عمر ماتم کوی هغه ډیره حسن پرسته ده هما دا خبره در کړه پدی چې زيبا د حالاتو سره سم ژوند کولی شو او پخپله به د خوشالی لاری پیدا کړی.

دواړو خپل خپل دلایل ویل خو پروین غلی ناسته وه. اخر چې دوی ستړی شوی نو هما ورته وویل پروین جاني ته خو هم څه ووايه کنه..... زيبا به خوشحاله ژوند وکړی که نه؟

پروین د شا پر تخته پرته وه او د چټ پکې ته يي کتل. هغی وویل "زيبا اوس زمونږ د ژوند نه وتلی ده... کال دوه کاله وروسته به مونږ هم د یو بل نه بیلې شو. د سبق ژوند د یو ډیر ښه فلم په شان وی ماته داسی ښکاری لکه چې مونږ فلم لیدو. زيبا ددی فلم یو مرکزی کردار وو. د هغی واده ووشو فلم ختم شو." هما او نازنین د پروین د خبری په ځواب کې هیڅ وونه ویلي. دوی هم هغلته..... گوڅی مو څی ودی وی.

پروین خپلی عینکی لری کړی البم يي بند کړو او خپلی لمسی ته يي وویل دا زما ملگری وي. خو اوس نه یمه خبره چې څه شوی. زمونږ د ژوند هر پړاو یوه سینما وه خو د سبق د دوری سینما تر ټولو ښه وه.

### پوښتنه

ما نه دخپلي لور سترگي نه هېريري،کله چې زما له کوره وتله يوه اوښکه يي هم تويه نه کړه،په موټر کې دکښیناستو پر وخت يي یو واري بيا زما په لوري سر واړوو،په شونډو يي نری موسکا وه خو په سترگو کې يي دومره پوښتني وي چې زما زړه يي په موتي کې ونيولو،موټر يي روان شو نو ماته خپل وجود ډیر دروند معلوم شو هم هماغسی لکه چې زما دمور او پلار دجنایي پروخت وو.

اوس هم په دې تورتم کې چې کله-کله دخلکو څيري را یادوم نو دلور سترگي مې لکه دډيوې را ښکاره شي،څومره په ارمان زما کورته راغلي وه، دهغي نه وړاندې په وروستي ځل مې د دوو کالو په غيږ کې نيولي وه.

په هغه ورځ اختر و، مور ورله دشنو ورېښمو ښايسته کميس گندلې و، دا دنورو ماشومانو سره زما د ورور کره راغلې وه، هغه وخت هم ما دا د دوو کالو وروسته ليدلې وه، خو ما په هغه ټولو ماشومانو کې دا وپيژندله، دهغي سترگې زما سترگې وې، هغې زه نه پيژندلم او چې غير کې مې راواخيسته نو ماته يې حيران-حيران کتل، ما ښکل کړه نو مخ يې ژر په خپل لاس پاک کړو. ښايي زما ډيرې ويښته ددې د مخ ګلابي څرمنې لپاره نا اشنا لمس وو، ما هغې ته خواږه په لاس کې ورکړل نو دا هغې ته ځير شوه.

څومره بدبخته پلار ووم د هغې د مور سره مې ژوند ونه کړی شو، هغه زما نه وه خوښه .... مور او پلار راته خوښه کړې وه.... او تر څو چې ما دهغي تصوير ليدو او مور ته مې ويل چې زه يې نه کوم نو ددواړو کورنيو ترمنځ د واده خبرې خلاصې شوې وې. مشر ورور مې ټوپک را واخيستو او راته يې وويل لومړی په ما ډز وکړه او بيا دواړه نه انکار وکړه ځکه زه په دې کلي کې بيا کوز گوری نشم گرځېدې. زما واده... زما دښځې د ژوند دبربادۍ پيل و، ما خپل ډېر کوښښ وکړو چې هغې سره يوځای و اوسم خو په هره خبره به راته قهر راتلو، دهغي يوه ادا، يو کار، يوه خبره مې نه خوښيده، کله-کله به راته داسې احساس پيدا شو چې زه دخپل دسر دښمن سره په يو کور کې ناست يم. عجيبه ورځې شپې وې، ما زيات وخت په ښار کې تېراوه کاروبار مې هم هلته و. هڅه به مې کوله چې نورو ښارونو ته په خپله ولاړ شم چې کور نه ليري يم زه په مسافرۍ کې خوشحاله اوم، کال تير شو اوزه په کراچۍ کې خبر شوم چې لور مې شوې ده، ما يو څو دماشومانو شيان واخيستل او کورته مې ورواستول. زما لپاره اوس کلي بې مانا ځای و په تېره چې کله په کراچۍ کې مې دکاروبار يو شريک راته خپله خور په نکاح کړه.

زما لور ددو مياشتو وه چې زه کلي ته ولاړم، لور مې په غير کې ونيوله نو مينه مې ورباندې ماته شوه، خو دهغي مورته مې چې کله کتل نو کرکه مې هم هاغسې په زړه کې وه، هغې راته دښپې پوښتنه وکړه، "چا راته ويلي چې تا په کراچۍ کې بله ښځه کړې ده؟" زه خبرووم چې زما دبل واده خبره به پټه نه پاتې کيږي خو ما غوښتل چې لومړۍ خپله کورنۍ دې ته اماده کړم چې زما دويم واده وزغمي، خواوس چې دې خبره راواچوله نو ماورته وويل چې دا خبره سمه وه، هغه يوه شيبه هکه پکه په خپل ځای ناسته وه بيا په منډه له کوتې ووتله پاتې شپه ما دخپلې لور او دهغي دمور ژړا يو ځای په حجره کې اورېده، زه په کټ کې ناست اوم اوسوچونه مې کول چې دوی به تر کومې ژاړي.

دهغي او زما دکورنۍ سړو هيڅ ونه وويل، دويم واده څه عيب خو نه دی، زما مور، خويندو هيچا، هيڅ ونه ويل، خو زه پوهېدم چې زما په ښځې اور بل دی په بله ورځ هغه زمونږ له کوره ووتله اود پلار په کور کښيناسته.

زه بېرته کراچۍ ته ولاړم او بياکال کې يوواري به مې کلي ته پيښه کوله، په لومړي کال مې لور ونه لیده، زما لومړۍ ښځې هغه ماته نه پرېښوده. دويم کال همدغه داختر ورځ وه، چې لور مې د نورو ماشومانو سره دکلی ميلی ته تللې وه او زما ښځې داسې گومان نه کاوو چې زه به د ورور په کور کې خپله لور ووينم، بس چانس ښه وو. ماشومانو په غولۍ کې لوبې کولې، دميلي نه راوړي شيان يې يو بل ته ښودل، څلوبۍ يې خورلې د ډوډۍ پر وخت يو ماشوم داوبو ډک جام اړولی و او دځينو ماشومانو نوې جامې پرې لمدې شوې وې، زما دلور شين کميس هم لوند و، دکور ښځو دماشومانو نه لمدې جامې ويستلې زما دلور نه يې کميس ليري کړو او هغې ته يې زما د ورپرې وچ کميس په غاړه کړو. بيا دا لامده واړه-واړه کميسونه او پرتوگونه په تناب ويري کړي شول چې د ژمي په تود لمر کې وچ شي.

زما ښځه لکه چې خبره شوې وه، زه پوه نشوم چې څه وخت زما لور دنورو ماشومانو دډلې او زما دژوند نه ورکه شوه، خو زه چې دورور له کوره وتلم نو هغه وړوکی شین کمیس مې دکوټ په جیب کې و.

دا کمیس تراوسه زما په الماری کې دنورو ډېرو شیانو سره خوندي دی، ددویمې ښځې مې زوی وشو نو په کلي کې مې خويندو خواږه وويشل، ما نه غوښتل چې زما لومړۍ ښځه ټول عمر زما لپاره سر سپین کړي، هغې ته مې پیغام ورواستوو چې که غواړي نو زه به یې ازاده کړم، دطلاق نوم بد دی خو دادې هم بل واده وکړي، په غوښتنه کې زما نه زیات زما دویمه ښځه فعاله وه، خو لومړۍ ښځې مې هماغه څه وکړل چې زموږ دټولنې پښتنې ښځې یې کوي، دا چې ځان وژني خو دطلاق پیغور نشي وړی.

بیا دژوند څرخ دومره ګړندی وڅرخېدو چې شل کاله واوښتل، زما مور پلار مړه شول دمشرې ښځې یو ورور په څه خبره ځان ووژلو دهغې مور هم مړه شوه، زه څوواړې کلي ته ولاړم خو دلور دیدن راته ناممکن کار وو، زما وروڼو خويندو هڅه وکړه چې ماشومه دې راته پرېږدي، ما اوس هم هغې ته پیسې ورلېږلې دلور لپاره به مې په اختر اوبرات کې شیان وراستول، خو نه پوهیدم چې لور مې زه یادولم او که نه.

هغې دکلي دښونځۍ سبق خلاص کړو مور دښار په یو کالج کې داخله کړه، زه څوواړې کالج ته ولاړم چې هغه ووينم، خو دکالج مشرې راته اجازه رانه کړه.

ماته خدای دوه نور زامن هم راکړل، داسې ښکارېده لکه چې زما په قسمت کې نورې لونې نه وې، زما دویمې ښځې به راپورې خنډل چې خلک زامن غواړي او ته دلونو ارمان کوي.

په کلي کې به دډېرې خپلو خپلوانو ودونه کېدل نو ما به خپله کېمړه چاته ورکړه چې دټولو نجونو تصویرونه دي

واخلي، خو زما دلور تصویر به چا نشو اخیستی، هغه د مور له خوا ودونو ته هم نشوه تللي، زما سزا همدا وه چې دلور مخ ونه وینم، بیا خبر شوم چې زما لور په یو دفتر کې ځان ته کار پیدا کړی و، ما دې دفتر ته څو واري ټیلیفون وکړو خو ددې سره مې خبرې ونکړې شوی.

زما زامن اوس لوی دي، یو په پوهنتون کې دی، دوه نور په کالجونو کې سبق وای، زما کاروبار اوس نورو خلکو سمبالوو، ماته دزړه مرض پیدا شوی و او ډاکټرانوراته داوړدو سفرونو اجازه نه راکوله، دشکرې مرض زما دسترگو نظر کم کړی و. مشر ورور مې مړ شو نو په ما دزړه حمله راغله، او په روغتون کې داخل شوم بیا کورته په راتلو زما دویمې ښځې یوه میلمستیا وکړه. ددې میلمستیا په دویمه ورځ زه دخپل کور په برنډه کې ناست اوم چې نوکر خبر راوړ چې یوه جینی ما لیدل غواړي، زه د لوبې دروازي پورې ولاړم خیال مې دا وو چې څوک به نوکرۍ لپاره راغلی وي، هلته زما لور ولاړه وه ما د لیدو سره سم وپېژندله، سترګې یې زما سترګې وې ما په غېږ کې ونیوله نودهغې سترګې ډکې شوی، دننه مې بوتله نو مخامخ راته ښځه ولاړه وه، هغه زما دوینا نه وړاندې پوهه شوې وه او رنگ یې ژېړ تبښتیدلی وو.

مانه خپله ناروغي هېره شوه، څو ساعته مې هم دلور سره خبرې کولې، هغه زما دناروغۍ نه خبره شوې وه زما دژوند دهر پړاو نه خبره وه، زما د زامنو نومونه هم ورله ورتلل، زما دویمې ښځې ته یې ادې وویل، هغه دخپل مور دمخالفت سره زما لیدو ته راغلي وه، زه یوڅه خواشینی اوم هغې ته مې په قهر وویل چې ځواني جینکۍ یواځې نه ګرځي، خو هغې راته وویل: "بابا زه په الوتکه کې راغلي یم مشرې بېونه مې ستا پته اخیستې وه، ټیلیفون شمیره هم راسره وه زما ددفتر یوه ملګري دلته په کراچۍ کې واده شوې ده، او هغې ماته ویلې و چې که راتلي نو زه به دې دهاوي ميدان نه راولم" زه دهغې په جرأت خوشحاله شوم، دغرمې د ډوډۍ نه وروسته مونږ په باغ کې کښیناستو او هغې ماته دخپل سبق او ددفتر خبرې وکړې.

زه هېڅ خبر نشوم چې زما زامن څه وختي کورته راغلل، دوی څه وویل... څه يې وکړل زما ټوله توجه خپلې لور ته وه، مازدیگر مهال دهغي ملگري ورپسې ټيليفون وکړو، دښې لپاره بېرته تلله او که نه. ما هغه ايساره کړه خو زما دويمه ښځه خوشحاله نه ښکارېده. زه پوهيدم چې هغه زما دلور په مخ کې خپله بڼه ويني، خوزما تنده ډېره وه ما غوښتل چې دتيرو څوکلونو مينه په خپلې لور وشيندم هغه دومره ونازوم چې ټولې فاصلې ورکې شي.

دښې ډډوډۍ نه وروسته هم مونږ خبرې کولې بيا ناوخته هغه دمیلمنو دایسارېدو کوټې ته ولاړه او زه چې په خپل کټ پرېوتم نو ښځې مې ژبه پرانيستله، هغې په يوه ساه بې شمېره پوښتنې کولې "دا به څومره ورځې دلته وي؟ په کوم هدف راغلي ده؟ مور به راليرلي وي؟ دومره موده وروسته يې ولې راپرېښوده؟ دا به زما کور خو نه وړانوي؟" خو ما دهغي ديوې پوښتنې ځواب هم نه ورکاوو زما داوړو نه لکه چې يو لوی پيټی ليرې شوی وي، دښې مې په ارامه خوب وکړ.

په دويمه ورځ هم ما دلور سره تيره کړه، دهغي غږ پرما ډيرخوږ لگيدو، غوښتل مې چې ټوله ورځ هم ددې خبرې واورم، دهغي له خولې چې بابا به مې واورېدو نو زړه به مې په ټوپونو شو زما زامنو ماته "ډيډي" ويل، مازدیگر زما لور دخپلې ملگري کورته ولاړه چې خپلې جامې کالې او نور شيان راوړي.

هغه چې لاره نو ښځه راته مخې ته کښېناسته اوبيا يې پوښتنې پيل کړې ما ورته په قهر وويل: "زما غوږونه مه خوره هغه زما ليدو ته راغلي ده کار لري... ولاړه به شي دميرې دښمني ورسره مه کوه" ښځه مې ددې خبرې په اوريدو لا په قهر شوه، راته يې وويل چې زه ډېر کمزوری يم، دا جينۍ به دهغي کورورانوي اوس په خپله راغلي ده بيا به ورپسې مور هم راشي، ما دهغي دتسلې لپاره ورته ډېر څه وويل خو دې په ژړا پيل کړه. زامن مې دخپلو کوټونه راوتل مونږ ټول يو ځای کښېناستو، او ترډېره وخته مو خبرې کولې، زامنو مې د مور پلوي کوله وروستۍ خبره داوه چې زما لور يوه شپه به نوره زمونږ په کور کې کوي بيا چې هر چېرته غواړي ځي به، ما ښځې ته منت زاری وکړې چې هغه به ولاړه شي داسې تادي ښه نه ده، خودې راته گواښ وکړو چې که يوه بله شپه مې لور راکړه وکړه، نو دا به دزامنو سره له کوره وځي.

ماښام زما لور خوشحاله-خوشحاله راغله يو وړوکی تور صندوق يې ځان پسې را ښکلو، ما نوکر ته اشاره وکړه نو هغه ترې صندوق ونيولو او کور ته يې دننه کړو. مونږ دواړه په برنډه کې کښياستو زما کور سمندر ته نږدې دی او په دې ماښام ډېره ښه هوا چلېده، دبرنډې دستنې سره دراميل دگلونو ځيلۍ دسپينو گلونو نه ډکه وه او دگلونو وړمې دهوا سره يو ځای شوې وې، زما لور دخپلۍ نه يو څو گلونه وشوکل... بوی يې کړل او بيا راسره کښيناسته راته يې وويل: "بابا ددې کور همدغه ځای ډېر ښکلی دی" زه خبر اوم چې دهغي دا ځای خوښيدو، پرون مونږ دلته څومره خبرې کړې وې نن مو چای او دغرمې ډوډۍ دلته يو ځای خوړلې وه.

ما دهغي نه پوښتنه وکړه چې په کراچۍ کې څومره وخت پاتې کيده، هغې وويل زما ټکت ديوې اوونۍ لپاره دی خوزه غواړم صبا بېرته ولاړه شم، هغې چې دا خبره وکړه نو زما سترگو ته يې وکتل ما ترېنه سترگې بلې خواته واړولې هغې ته مې هېڅ ونه ويل هغې زما دخبرې انتظار کاوو خو ما ورته هېڅ نشو ويلی، په سينه مې يو لوی کانۍ پرېوتو، لاس مې اوچت کړو خو هغې د وړاندې نه راته گيلاس نيولی و ما ترېنه يو څو گوټه اوبه وڅښلې. په دې کې يوې خدمتگاري غږ وکړو چې ډوډۍ تياره ده، مونږ دننه ولاړو نو لور مې دټولو سره روغېر وکړو، ټول غلي وو، زما دښځې سترگې اوس هم سري ښکارېدې... سره له دې چې هغې مخ لاس وينځلی او سرخي پوډر يې کړی وو.

زه نه پوهيدم چې دهغي سري سترگي به زما لور هم ليدلي وي او که نه دا زما وهم وو، بنځي مي لکه دپرون په شان ورسره عادي خبري کولي دځواړو شيان يې ورته ورکول، خو پرون اونن کي فرق و يا بنيايي ماته په کي فرق بنکارېدو.

د ډوډۍ نه ورسته مونږ بيا برنډې ته راووتلو لور مي جامو بدلولو لپاره خپلي کوتي ته ولاړه نو بنځي راته بيا خپله خبره ياد کړه، ما ورته وويل: "ډېره مه دردېره هغه صبا ته ځي" بنځه مي ددې خبري په اورېدو ارامه شوه، بيا مي چې لور راسره کښيناسته نو هغي ورسره خوري خوري خبري پيل کړې، ما دخپلي لور سره سترگي نشو لگولي نه مي ورته ويلي شول چې صبا ته مه ځه يوه اونۍ ايساره شه، نه مي ورته دتللو ويلي شول، زما بنځي ورته د دروغو ستونه کول چې "کاش که يو څو ورځي نوره ايساره شوي وای" هغي به زر ماته وکتل زما لور دا خبره زما دخولي غوښتله، خوما هېڅ نشو ويلي. زما په خوله يو غټ قلف لگېدلی و، زه نه پوهيدم چې نور مي ورسره څه خبري وکړي، شپه څنگه تېره شوه..... سحر څنگه وشو، هغي څنگه ځان ته په الوتکه کي سيټ پيدا کړو او هغه کومه گړۍ وه چې دا زما له کوره ووتله، نه پوهيږم چې غرمه وه که ماښام، هغي څه ويل او څه نه ويل، ماته تر غاړې ووتله اوبيا چې موټر کي کښيناسته نو يوواري مي سترگي دهغي په سترگو

ولگيدي، هغه ډېره په حوصله موټر کي کښيناسته په شونډو يې موسکا وه، خو په سترگو کي يې يوه پوښتنه وه..... او زه ددې پوښتني په ځواب پسي تراوسه گرځم، زما دسترگو نظرو لارو زه دنورو محتاج يم، بنځه مي په ورځ کي يو ځلي راسره کښيني، زامن مي کله راته راشي کله نه، زه نه يم خبر چې نن څويمه ورځ ده يو بوډا نوکر زما خدمت کوي او هغه مي ددنيا له حاله خبروي.

خو زه چې ځان ته يم دلور سترگي وينم او دهغي دسترگو هغه پوښتنه هم چې "پلاره ته ماته ولي نه وايي چې پاتې شه."

پاي.

**Get more e-books from [www.ketabton.com](http://www.ketabton.com)**  
**Ketabton.com: The Digital Library**